

ادارہ تحقیقات اسلامی: تاریخ، اهداف اور خدمات

محمد ضیاء الحق ^{®,}

قرآن و سنت کی تعلیمات کی روشنی میں معاشرے کی تشکیل جدید کو قرارداد مقاصد میں مملکت خداداد پاکستان کے قیام کا اہم ہدف قرار دیا گیا۔ اسی ہدف کو حاصل کرنے کے لیے ۱۹۵۶ء کے اسلامی جمہوریہ پاکستان کے دستور میں ادارہ تحقیقات اسلامی کے قیام کو تجویز کیا گیا۔ اسی دستوری تقاضے کو پورا کرتے ہوئے ۱۹۶۰ء میں یہ ادارہ کراچی میں قائم کر دیا گیا۔ ۱۹۸۰ء تک ادارہ تحقیقات اسلامی مختلف وفاقی وزارتوں کے ماتحت کام کرتا رہا۔ ۱۹۸۰ء میں قائم ہونے والی اسلامی یونیورسٹی کا منبع و مرکز بھی یہی ادارہ تھا۔ ۱۹۸۵ء میں اسلامی یونیورسٹی کو بین الاقوامی اسلامی یونیورسٹی کا درجہ دیا گیا تو ادارہ تحقیقات اسلامی بھی اس یونیورسٹی کا Constituent Unit (ذیلی ادارہ) بن گیا۔

ادارہ تحقیقات اسلامی کی تاریخ تاریخ پاکستان کا ہی ایک اہم حصہ ہے؛ کیوں کہ اس ادارے کو انہی مقاصد کے حصول کے لیے قائم کیا گیا جن کے لیے پاکستان بنایا گیا تھا۔ مختلف ادوار میں حکومتی ترجیحات میں تبدیلیوں کی وجہ سے ادارہ تحقیقات اسلامی کے اهداف و مقاصد بھی تبدیل ہوتے رہے اور اس کی خدمات اور کارکردگی پر بھی مختلف عوامل اثر انداز ہوتے رہے۔ انہی ساری تفصیلات کو اس مقالے میں زیر بحث لا یا گیا ہے۔ ادارہ تحقیقات اسلامی کی تاریخ اور اس سے متعلقہ معلومات، دستوری مباحث، مختلف سرکاری حکم ناموں، کتابوں اور تحقیقی مقالات میں منتشر ہیں۔ ادارے کے تعارفی بروشورز اور اس کی دستاویزات میں بھی یہ معلومات موجود ہیں۔ ادارے کے متعلق معلومات کا ایک ذریعہ مختلف ادوار میں ادارے میں ہونے والے اجلاؤں کی رواداد بھی ہیں۔ پاکستان میں اسلامی نظام کے قیام کے حوالے سے تحریر کی جانے والی کتب و مقالات میں بھی بعض معلومات موجود ہیں۔ ان میں سے اہم معلومات کو مقالہ ہذا میں تجزیہ و تحقیق کے ساتھ پیش کرنے کی کوشش کی گئی ہے۔ یہ مقالہ تاریخی، دستاویزی اور بیانیہ تحقیق کے اصولوں کی روشنی میں تحریر کیا گیا ہے اور کوشش کی گئی ہے کہ درست معلومات کو چھان پھٹک کر تجزیہ و تحقیق کے بعد پیش کیا جائے تاکہ ایک مستند اور موثوق دستاویز مرتب کی جاسکے۔

۱- قیام پاکستان: ادارہ تحقیقات اسلامی کی تشکیل کا پس منظر

مصور پاکستان علامہ محمد اقبال جعفر اللہ نے قیام پاکستان کا تصور پیش کرتے ہوئے ایک ایسے ادارے کی تجویز بھی دی تھی جو اسلام پر تحقیق کرے اور مسلمان معاشرے کی تشکیل نوکے لیے تجویز بھی دے۔ قائد اعظم محمد علی جناح جعفر اللہ نے قیام پاکستان کے بارے میں فکر اقبال کی نشاندہی کرتے ہوئے فرمایا:

Although a great poet and philosopher, he was no less a practical politician. With his firm conviction and faith in the ideals of Islam, he was one of the few who originally thought over the feasibility of carving out of India an Islamic State in the North-West and North-East Zones, which are historical homelands of Muslims.^(۱)

(ایک عظیم شاعر اور فلسفی ہو کر بھی وہ کچھ کم عملی سیاست دان نہ تھے۔ اسلام کے آدروں کے ساتھ اپنے مضبوط تعلق اور ایمان کے ساتھ وہ ان چند لوگوں میں سے تھے جو ہندوستان کے شمال مغربی اور شمال جنوبی خطوط پر مشتمل ایک اسلامی ریاست بنانا چاہتے تھے جو تاریخی طور پر مسلمانوں کا وطن ہیں۔)

علامہ محمد اقبال جعفر اللہ ابتدائی طور پر متحده ہندوستان کے حامی تھے۔ انہوں نے اس ضمن میں ترانہ ہندی بھی لکھا لیکن بعد کے حوادث سے وہ اس نتیجے پر پہنچ گئے کہ ہندوستان کے مسلمانوں کے حقوق کا تحفظ مسلمان کے لیے علاحدہ وطن کے حصول کے بغیر ممکن نہیں ہے۔ ان کے خیال میں جس طرح گنگا اور جمنا الگ الگ بہتے ہیں اور جس طرح ان کا ملاب پ ممکن نہیں اسی طرح مسلمانوں اور ہندوؤں کا ایک ہندوستان میں پر امن رہنا مشکل ہے۔ ان کے خیال میں ہندوستان مختلف انسانی گروہوں کا ایسا مجموعہ ہے جن کی نسل، زبان، ثقافت اور مذاہب ایک دوسرے سے مختلف ہیں۔ ہندوستان کے رہنے والے ہندو بھی ایک Homogeneous گروپ سے تعلق نہیں رکھتے۔ اس لیے مغربی جمہوریت کے اصولوں کو ہندوستان کے مختلف سماجی گروہوں کو تسلیم کیے بغیر نافذ کرنا درست نہیں ہے اس بناء پر مسلمانوں کے لیے الگ ہندوستان کا مطالبہ درست ہے۔^(۲)

قیام پاکستان کے بارے میں علامہ اقبال جعفر اللہ نے اللہ آباد کے خطے میں فرمایا:

- 1- Syed Sharifuddin Pirzada, *Evolution of Pakistan* (Lahore: The All Parties Legal Decisions, 1963), 121.
- 2- Address of Allama Muhammad Iqbal in the Annual Session of All India Muslim League at Allahabad on December 29, 1930; Shamloo, *Speeches and Statements of Iqbal* (Lahore: Al-Manār Academy, 1994).

I would like to see the Punjab, North-West Frontier Province, Sindh and Baluchistan amalgamated into a single state. Self-government within the British empire or without the British empire, the formation of a consolidated North-West Indian Muslim State appears to be the final destiny of the Muslims at least of North-West India.⁽³⁾

(میں پنجاب، شمال مغربی سرحدی صوبے، سندھ اور بلوچستان کو ایک ریاست کے طور پر دیکھنا چاہتا ہوں۔ برطانوی سلطنت کے اندر یا اس کے بغیر اپنی حکومت اور شمال مغربی ہند کے مسلمانوں کی ریاست، کم از کم مغربی ہندوستان کا آخری مقدار معلوم ہوتی ہے۔)

قیام پاکستان کی تجویز کے ساتھ ہی علامہ محمد اقبال رحمۃ اللہ علیہ نے اسلامی علوم پر تحقیق کے لیے ہندوستان کے بڑے شہروں میں مردوں اور خواتین کے لیے تہذیبی اور ثقافتی ادارے قائم کرنے کی تجویز بھی دی۔ ان کی رائے میں ان اداروں کا سیاست سے کوئی تعلق نہیں ہونا چاہیے اور یہ ادارے نئے نسل کو شاندار ماضی سے ہوتے ہوئے تاب ناک مستقبل کے لیے رہنمائی فراہم کریں۔ ان اداروں کے مقصد کی وضاحت کرتے ہوئے انہوں نے فرمایا:

To mobilize the dormant spiritual energy of the younger generation by giving them a clear grasp of what Islam has already achieved and what it has still to achieve in the religious and cultural history of man kind.⁽⁴⁾

(ان کا مقصد یہ ہے کہ نئی نسل کی خوابیدہ روحانی قوت کو متحرک کیا جائے، جس کا طریقہ یہ ہے کہ انہیں اس بات کا واضح تصور فراہم کیا جائے کہ انسانیت کی نہ مذہبی اور ثقافتی تاریخ میں اسلام نے پہلے کیا کردار ادا کیا اور آئندہ کیا کرنا باتی ہے؟۔)

ہندوستان میں مسلم معاشرتی اکائیاں یک جائی کی کوششیں کر رہی تھیں لیکن کئی اسباب کی بنا پر یہ بہت مشکل کام تھا۔ دوسری جنگ عظیم سے پہلے جب برطانوی استعمار نے بر صغیر کو آزاد کرنے کے اشارے دیے تو علامہ

- 3– Muhammad Iqbal, Presidential Address, Allahabad Session, December, 1930 (Delhi: All-India Muslim League, 1945), 12; Ishtiaq Husain Qureshi, *The Muslim Community of the Indo-Pakistan Subcontinent (610-1947) : A Brief Historical Analysis* (The Hague: Mouton & Co., 1962), 297.
- 4– A.M. Zaidi, *The Communal Award: Evolution of Muslim Political Thought in India* (New Delhi: School and Company Ltd), 4:531; Annemarie Schimmel, *Gabriel's Wing: A Study into the Religious Ideas of Sir Muhammad Iqbal* (Lahore: Iqbal Academy, 1963) 247; Shamloo, op.cit., vi.

اقبال یے مسلم مفکرین کو مسلم اکثریتی علاقوں کے لوگوں کو یک جا کرنے کی پھر سے ضرورت محسوس ہوئی۔ اسی ضرورت کی بنا پر مسلم اکثریت کے علاقوں پر مشتمل ایک آزاد ریاست کے قیام کی آواز بلند ہوئی۔ کچھ ہندو لیڈر بھی اس ضرورت کو محسوس کر رہے تھے کہ مسلمان مسلم برتری کے علاقے قائم کرنا چاہتے ہیں۔ اس ضمن میں ملکتہ میں ہندو مہابھارتہ کے اجلاس سے خطاب کرتے ہوئے ہندو نیشنٹ رہ نما اللہ راجپات رائے (م ۱۹۲۸ء) نے اپنے صدارتی خطاب میں کہا:

The mentality of the Muslims of the frontier province, the Punjab and Sindh was such that they would make common cause with the Muslim Powers beyond the North-West Frontier to establish Muslim domination.^(۵)

(سرحدی صوبے، پنجاب اور سندھ کے مسلمانوں کی ذہنیت یہ تھی کہ۔)

ضلع ڈیرہ اسماعیل خان سے تعلق رکھنے والے سردار محمد گل خان نے اس سے پہلے ہی ۱۹۲۳ء میں ضلع ڈیرہ اسماعیل خان سے تعلق رکھنے والے سردار محمد گل خان نے اس سے پہلے ہی ۱۹۲۳ء میں فrontier Inquiry Committee میں انڈیا کو ہندو اور مسلم علاقوں میں تقسیم کرنے کی تجویز پیش کی تھی۔^(۶) تیسری گول میز کا نفرنس لندن میں علامہ محمد اقبال رحمۃ اللہ علیہ نے سر آغا خان سوم کی مسلمانوں کے لیے الگ وطن کی تجویز کی بھرپور حمایت کی۔ چودھری رحمت الہی جو کہ کبیر جیونی و رشتی میں طالب علم تھے انہوں نے مسلمانوں کے لیے علاحدہ وطن کے مطالبے کو ۱۹۳۳ء میں زیادہ تفصیل سے پیش کیا۔ مسلمانوں کے الگ وطن کے مطالبے کو انڈیا مسلم لیگ نے قائد اعظم محمد علی جناح رحمۃ اللہ علیہ کی قیادت میں آگے بڑھایا۔ ۱۹۳۸ء میں کراچی میں ہونے والی صوبائی کا نفرنس میں آل انڈیا مسلم لیگ نے ان الفاظ میں الگ وطن کی تجویز پیش کی:

Devise a scheme of constitution under which the Muslim may attain full independence.^(۷)

(دستور کا ایسا منصوبہ تیار کرنا جس کے تحت مسلمان کامل مختاری حاصل کر سکیں۔)

۲۳ مارچ ۱۹۳۰ء میں مسلم لیگ کے لاہور میں قائد اعظم محمد علی جناح کی صدارت میں ہونے والے اجلاس میں ہندوستان کو مسلم اور ہندو علاقوں میں تقسیم کرنے کی قرارداد منظور ہوئی۔ اس طرح پاکستان بر صیر کے مسلمانوں کے دلوں کی آواز بن گیا۔ تقسیم ہند کی شدید مخالفت کرتے ہوئے ہندوؤں نے مسلمانوں کے علاحدہ وطن

5- Qureshi, *The Muslim Community*, 296.

6- Ibid., 296.

7- Times of India, 12 October 1938.

کے مطالبے کو قیام پاکستان کا مطالبہ قرار دے دیا۔ مسلمانوں کے مستقبل کے لیے علاحدہ وطن کو مسلمانوں سے پہلے ہندوؤں نے ہی پاکستان کا نام دے دیا۔ مارچ ۱۹۴۲ء میں ہندوستان کے دستور کی تیاری کے لیے ایک مشن بھیجا گیا۔ مسلمانوں اور ہندوؤں کے متفق نہ ہونے پر اس مشن نے ایک پلان بنایا جسے Mission Plan کا نام دیا گیا۔ اس منصوبے کے تحت منعقد ہونے والے انتخابات کے نتیجے میں کئی تباہیز سامنے آئیں آخر کار ۱۳ جون ۱۹۴۷ء کو برطانوی حکومت نے ہندوستان اور پاکستان میں تقسیم کرنے کے مطالبے کو تسليم کر لیا اور ۱۳ اگست ۱۹۴۷ء کو پاکستان ایک آزاد ریاست کی صورت میں وجود میں آگیا۔ بر صیر میں مسلمانوں کو پاکستان کی صورت میں ایک متحده معاشرہ مل گیا۔^(۸) پاکستان کا قیام ہندوستان کے ۱۰ اکروڑ مسلمانوں کی جدوجہد اور ان گنت قربانیوں کا نتیجہ تھا۔ قیام پاکستان بر صیر، پاک و ہند کے مسلمانوں کی مجرزانہ کام یابی ہے۔

برطانوی حکومت نے متحده ہندوستان کا دستور بنانے کے لیے The Government of India Act 1935 کے ذریعے قانون سازی کی۔ یہ قانون سازی ایک طویل دستاویز پر مشتمل تھی اس کے ۱۲ حصے اور ۱۰ شیڈول تھے۔ یہ وہی قانون سازی تھی جس نے آزادی کے بعد ہندوستان اور پاکستان کے Interim Constitutions (عبوری دساتیر) کی حیثیت اختیار کر لی۔ عبوری دستور پاکستان میں ۱۹۵۶ء کے دستور کی تشکیل اور نفاذ تک نافذ العمل رہا۔^(۹) ایک اور قانون سازی جو برطانوی حکومت نے قیام پاکستان کے حوالے سے کی وہ Indian Independence Act 1947 ہے۔^(۱۰) اس ایکٹ کے ۲۰ سکیشن ۳ حصے اور ۳ شیڈول ہیں۔ اس ایکٹ کی رو سے اگست ۱۹۴۷ء سے پاکستان اور ہندوستان دو آزاد ریاستوں کی صورت میں وجود میں آئے۔ اسی ایکٹ کی رو سے پاکستان کی دستور ساز اسمبلی کی تشکیل ہوئی۔ اس اسمبلی کے ممبران میں سے نوب زادہ لیاقت علی خان، خواجہ ناظم الدین، پروفیسر اشتیاق حسین قریشی، ڈاکٹر محمود حسین، محمد حیات ملک، میان افتخار الدین، مولانا شبیر احمد عثمانی، خان عبد الغفار خان، مولانا ظفر احمد انصاری، اے کے فضل الحق اور چودھری معظم حسین نمایاں

-۸- تفصیلات کے لیے دیکھیے:

Qureshi, op.cit. 298; Syed Shaifuddin Pirzada, *Evolution of Pakistan* (Lahore: The All Pakistan Legal Decisions, 1962) 195-257; Khalid Bin Sayeed, *Pakistan the Formative Phase 1057- 1948* (Karachi: Oxford University Press, 1966), 102- 176.

9— See The Government of India Act 1935.

10— See The Independence Act 1947.

بین۔ اس دستور ساز اسمبلی میں ۷ رمادن ۱۹۴۹ء کو قرارداد مقاصد کو پیش کرتے ہوئے پاکستان کے پہلے وزیر اعظم جناب یافت علی خان نے فرمایا:

Pakistan was found because the Muslims of this Sub-Continent wanted to build up their lives in accordance with the teachings and traditions of Islam, because they wanted to demonstrate to the world that Islam provides a panacea to the many diseases which have crept into the life of humanity to day.^(۱۱)

(پاکستان اس لیے بنایا گیا تھا کہ بر صیر کے مسلمان اسلامی روایات و تعلیمات کے مطابق اپنی زندگیوں کی تعمیر کرنا چاہتے تھے، نیز وہ چاہتے تھے کہ دنیا کو یہ بات دکھائیں کہ اسلام ان متعدد امراض کی دوا ہے جو آج انسانیت کے جسم کو لاحق ہو چکی ہیں۔)

قرارداد مقاصد کو دستور ساز اسمبلی نے ۱۲ رمادن ۱۹۴۹ء کو منظور کیا؛ قیام پاکستان کی اہمیت کی نشان دہی

کرتے ہوئے پروفیسر کینٹ ول سمتھ^(۱۲) کہتے ہیں کہ:

یہ کہنا غلط نہ ہو گا کہ ہمارے زمانہ میں ہندی اسلام کی عظیم، مہتمم بالشان اور قریب قریب متفق علیہ دینی تشكیل و تعبیر کا نام پاکستان ہے اور اس ریاست کا قیام اسلام کا ایک عملی مظاہرہ ہے۔ در حقیقت اسلام ہی پاکستان کی سیاسی، معاشرتی، اقتصادی، نظریاتی اور مذہبی عمارت کی خشت اؤلہ ہے۔ اسلام کے بغیر پاکستان کا تصور محال ہے۔ گویا اسلام اور پاکستان لازم و ملزم ہیں۔^(۱۳)

11— Sharif Al-Mujahid, *Ideological Orientation of Pakistan* (Karachi: National Board Foundation, 1976), 2; Baz Muhammad, *Constitution Making in Pakistan 1947 -1985* (Karachi: Royal Book Company, 1995), 14.

۱۲— پروفیسر Wilfred Cantwell Smith ۱۹۱۶ء (۲۰۰۰ء) مذہبی تعلیم اور اصول الدین کے بہت مشہور استاد ہیں۔ قیام پاکستان سے پہلے وہ F.C. کالج لاہور میں استاد تھے۔ انھوں نے McGill University ورثی کینڈا میں Faculty of Religious Studies میں بڑا کام کیا۔ انھی کی کوششوں میں وہاں Institute of Islamic Studies قائم ہوا۔ پروفیسر Smith نے کینڈا اور امریکہ میں اسلام کے متعلق Approach کو تبدیل کرنے میں اہم کردار ادا کیا ہے۔ Howard Gazette نے انھیں پچھلی صدی کی باذریں خصیت قرار دیا ان کی چدائیک اہم تصنیفات حسب ذیل ہیں:

Wilfred Cantwell Smith, *The Faith of other Men* (New York and London: Harper Torch Books, 1972); *What is Scripture: A Comparative Approach* (Minneapolis Fortress Press, 1993); *Modern Islam in India: A Social Analysis* (London: Victor Gollancz, 1943, 1946, 1963).

۱۳— ابوسعید بزمی انصاری، ”ادارہ تحقیقات اسلامی (ایک اجتماعی تعارف)“، *مکروہ نظر*، ۱۱: ۹۳۳ (مئی ۱۹۷۶ء)، ۱۳۔

۱۹۳۰ء کی دہائی کئی اسلامی ممالک کی استعمار سے آزادی کے سال ہیں۔ ایران، عراق، مصر شام ترکی اور دوسرے ممالک اسلامیہ آزاد ہوئے تو ان کے خدوخال پوری آب و تاب کے ساتھ موجود تھے لیکن پاکستان کس نوعیت کی اسلامی ریاست ہو گا اس ضمن میں کمی سوالات تھے۔ پاکستان کا آئینی ڈھانچہ کیا ہو گا؟ اس کا نظام حکومت کس طرح کا ہو گا؟ ریاست اور دین کا تعلق کیسا ہو گا؟ ریاستی ادارے کیسے اور کس نجح پر تشکیل پائیں گے؟ یہ اور اس طرح کے کئی دوسرے سوالات نہ صرف عام مسلمانوں کے ذہن میں تھے بلکہ سبجدہ، متین اور غورو فکر کے عادی حلقة بھی ان سوالات کے جواب تلاش کرنے میں مصروف تھے۔ اس ضمن میں قیام پاکستان کے فوراً بعد مولانا شبیر احمد عثمانی (م ۱۹۲۹ء)، مولانا احتشام الحق تھانوی (م ۱۹۸۰ء) اور محمد ظفر احمد انصاری (م ۱۹۹۱ء) نے ریاست پاکستان کے خدوخال کو تحقیقی بنیادوں پر واضح کرنے کے لیے کراچی میں بعض اصحاب علم و فضل کو جمع کیا ان میں مولانا مناظر احسن گیلانی (م ۱۹۵۶ء)، ڈاکٹر محمد حمید اللہ (م ۲۰۰۲ء)، غلام دستگیر جہانگیر اور مولانا احتشام الحق کاندھلوی شامل تھے۔ ان شخصیات کا خیال یہ تھا کہ بیسویں صدی میں اسلامی ریاست کی تشکیل کے لیے یہ کافی نہیں ہو گا کہ امویوں، عباسیوں یا عثمنیوں کے طرز کے ریاستی ادارے من و عن قیام کر دے بلکہ اس کے لیے تحقیقی بنیاد پر اجتہادی بصیرت کو استعمال کرتے ہوئے نئے اداروں کی طرح ڈالنی ہوئی۔^(۱۲) مغربی ممالک اور مفکرین بھی اسلام کے نام پر بننے والی جدید ریاست کے واقعات، حالات اور تصورات اور اداروں کی تشکیلی نویت میں دلچسپی رکھتے تھے۔ اسی لیے قیام پاکستان کے فوراً بعد ستور پاکستان کی تیاری اور اداروں کی تشکیل کے حوالے سے بانیان پاکستان نے عملی کام شروع کر دیا۔ انہی ابتدائی کوششوں کے نتیجے میں ہی ادارہ تحقیقات اسلامی کے قیام کے دستوری اور فکری خدوخال سامنے آئے۔

ب۔ ادارہ تحقیقات اسلامی کا قیام

۱۔ ادارہ تحقیقات اسلامی کی ضرورت و اہمیت

ادارہ تحقیقات اسلامی کی ضرورت و اہمیت اور قیام کے حوالے سے متنوع آراء موجود ہیں۔ روایتی سوچ کا خیال تھا کہ اسلام کی وضاحت تو چودہ سو سال پہلے ہو چکی ہے۔ اب اتنی صدیاں گزرنے کے بعد اس میں کیا تحقیقات

۱۲۔ ظفر اسحاق انصاری، ”ڈاکٹر محمد حمید اللہ: مشاہدات و تاثرات“، ترجمہ: خورشید احمد ندیم، فکر و نظر، ۳۰۔۳۱: ۱۔۳۔ (پریل۔ ستمبر ۲۰۰۳ء)، ۱۹،

کی جائیں گی۔^(۱۵) جب کہ تجدید پسند طبقے کا خیال تھا کہ دور حاضر کے تقاضوں کے مطابق نئی تعبیرات کے ذریعے اسلامی احکام کو نافذ کیا جانا چاہیے۔ یہ نئی تعبیرات تحقیقی اداروں کے ذریعے سامنے آنی چاہیں۔^(۱۶)

اس میں کوئی شک نہیں کہ اسلام ایک مکمل ضابطہ حیات ہے اور انفرادی اور اجتماعی زندگی کے ہر شعبہ کے بارے میں اجمالي رہنمائی فراہم کرتا ہے لیکن تفصیلی ضوابط انسانی معاشرے میں تغیر کی بنا پر تبدیل ہوتے رہتے ہیں۔ انسان کے روحانی تجسس، اس کے مشاہدات، تجربات اور خواہشات کی بنا پر نئی نئی ایجادات اور دریافتیں ہوتی رہتی ہیں۔ نئے نئے رسم و رواج تشكیل پاتے ہیں جس کے نتیجے میں مختلف النوع اداروں کا قیام عمل میں آتا ہے۔ طرح طرح کے نظام بنتے ہیں۔ اس طرح کے تغیرات میں اسلامی فکر کے مطیع نظر کو تحقیقات کے ذریعے ہی جانا جا سکتا ہے۔^(۱۷) اس وجہ سے انیسویں اور بیسویں صدی میں کئی اصلاحی فکری تحریکیں مسلمان معاشروں میں شروع ہوئیں۔ ان تحریکیوں میں کچھ انتہا پسندی کی طرف گئیں تو کچھ تحریکیوں نے تقلیدی فکری اسالیب کو چیلنج کرتے ہوئے پر امن اور انتہا پسندی سے پاک اسلامی معاشروں کی تشكیل کرنے کی تجویز دی۔ ان فکری تحریکیوں کے محرکات کیا تھے؟ انہوں نے کیسے کام کیا؟ ان کا ڈھانچہ کیسے ترتیب پایا؟ اور یہ تحریکیں کس حد تک کامیاب ہو سکیں؟ ان سوالات کا جواب تحقیق کے ذریعے ہی ممکن ہے۔ مسلم معاشروں میں بڑھتی ہوئی انتہا پسندی اور تنگ نظری کی وجہ سے تشدد، انتشار اور عدم برداشت کے رجحانات بڑھ رہے ہیں۔ امن، ہم آہنگی اور برداشت کے اسلامی رویے یا تو نظر ہی نہیں آتے یا پھر ان کے مظاہر بہت کمزور ہیں اس صورت حال میں سماجی ہم آہنگی اور باہمی برداشت کے اصولوں کو اسلامی مصادر سے استنباط کرنے کے لیے بھی تحقیقی منابع کے استعمال کی ضرورت ہے۔^(۱۸)

معاصر سائنسی ترقی کی وجہ سے کئی نئی تحدیات پیدا ہو رہی ہیں۔ انسانی زندگی سے متعلق احکام محدود اور مسائل لا محدود ہیں اس لیے نئے پیدا ہونے والے معاملات کے متعلق اسلامی احکام کی تلاش تحقیق کے بغیر ممکن نہیں ہے۔ دستور پاکستان کی رو سے ملک کا کوئی قانون اسلام کے خلاف نہیں ہو سکتا۔ اس دستوری پابندی کا تقاضا یہ

۱۵۔ محمد سعود، ”اسلامی تحقیقات کی ضرورت“، فکر و نظر، ۱۳: ۱۱ (مئی ۱۹۷۶ء)، ۹۰-۹۱۔

۱۶۔ Zia-ul-Haq, "Islamic Research: Methods and Scope", *Islamic Studies*, 15 (1976), 43-50.

۱۷۔ See: Samira Haj, *Reconfiguring Islamic Tradition: Reform Rationality and Modernity* (Stanford: Stanford University Press, 2009), 30-109; Nasr Abu Zayd, *Reformation of Islamic Thought* (Amsterdam: Amsterdam University Press, 2006), 27-59.

۱۸۔ See: Abdul Aziz Said, Mohammad Abu-Nmer, Meena Sharify Funk (eds.), *Contemporary Islam: Dynamic, Not Static* (New York: Routledge, 2006), 129-189.

ہے کہ اسلامی قوانین کو موجودہ دور کے تقاضوں کے مطابق دفعات کی شکل میں مرتب کیا جائے۔ قوانین کو دفعات کی شکل میں مرتب کرنے کا کام بھی اسلامی تحقیق کا ہی ایک حصہ ہے۔ پاکستان کا قیام و قومی نظریے کی بنابر عمل میں آیا۔ یہ نظریہ مسلمانوں کے الگ تمدن اور تہذیب کو اجاگر کرنے کا تقاضا کرتا ہے۔ اور یہ کام بھی اسلامی تحقیقات کے ذریعے ہی ممکن ہے۔^(۱۹)

مختلف تاریخی وجوہ کی بنا پر اردو میں بہت ساری دوسری زبانوں کی اصطلاحات اور الفاظ مروج ہو گئے ہیں اور ساتھ ہی ان کا مفہوم بھی تبدیل ہو گیا ہے۔ الفاظ و اصطلاحات کے اس طرح بدلتے ہوئے عمل نے مسلمانوں میں یا تو بے عملی پیدا کر دی یا ان کو صحیح راہ سے بھٹکا دیا ہے الفاظ و اصطلاحات کا درست مفہوم اور ان کا مناسب استعمال بھی اسلامی تحقیقات کے ذریعے ہی جانا جاسکتا ہے۔

تاریخ انسانی میں خاص کر موجودہ تہذیبی سائنسی اور اجتماعی ترقی میں اسلامی افکار اور شخصیات کا بہت اہم کردار ہے۔ اسلام نے دوسری قوموں کے نظریات و عقائد پر کیسے اثر ڈالا۔ اسلامی تعلیمات کی وجہ سے کون کون سے نئے علوم پیدا ہوئے اور کس طرح دنیا مقبل سائنس کے دور سے سائنس کے دور میں داخل ہوئی، مسلم علماء اور سائنس دانوں نے کیا کیا کارنا مے سرانجام دیے۔ یورپ کی نئاتہ نایبی میں مسلمانوں کا کیا حصہ ہے نیز یہ کہ مسلمانوں کے بعض کارناموں اور سائنسی دریافتوں کو اہل یورپ نے کس طرح اپنے نام موسم کیا ان سوالات کا جواب بھی اسلامی تحقیقات کے ذریعے ہی ممکن ہے۔

دور حاضر میں جدیدیت کا چیلنج تمام مسلمان معاشروں کو در پیش ہے۔ اس پر رد عمل کے طور پر کچھ گروہ رجعت پسندانہ رویہ اختیار کرتے ہوئے جدیدیت کا انکار کر رہے ہیں تو کچھ اصلاح پسند لبرل ازم میں پناہ لینے کی بات کرتے ہیں جب کہ کچھ لوگوں کے ہاں تشكیل جدید کے ذریعے اس کا مقابلہ کرنے کی سوچ پائی جاتی ہے۔ کون سارویہ درست ہے اور مسلمانوں کے مفادات میں ہے اس کا تعین بھی اسلامی تحقیقات کے ذریعے سے ہی ہو سکتا ہے۔^(۲۰)

-۱۹ محمد خالد مسعود، ”ادارہ تحقیقات اسلامی کے اغراض و مقاصد، تاریخی و تحلیلی جائزہ“، فکر و نظر، اسلام آباد، ۱۳: ۱۱ (مئی

-۹۱۱) ۱۹۷۶ء)

20— Hassan Saab, “The Spirit of Reform in Islam”, *Islamic Studies* 2:1 (March 1963), 17-39; Ira M. Lapidus, “Islamic Revival and Modernity: The Contemporary Movements and the Historical Paradigms” *Journal of the Economic and Social History of Orient*, 40:4 (1997), 444-460 ; Zia-ul-Haq, “Islamic Research: Methods and Scope” *Islamic Studies*, 15 (1976), 43-50.

مسلمانوں کے بعض گروہوں نے ایک دوسرے کے خلاف تعصب کی بنا پر اور غیر مسلموں نے مذہبی اور سیاسی تعصبات کی بنا پر مسلمانوں کی تاریخ کو مسخ کرنے کی کوشش کی ہے۔ تاریخ اسلامی کے بارے میں مستشرقین نے بھی بعض مغالطے عام کیے ہیں۔ اسلامی تاریخ کے بعض واقعات ایسے ہیں جن کے بارے میں اختلاف رائے ہے۔ ایسے واقعات کی تتفق کے لیے بھی اسلامی تحقیقات کی ضرورت ہے۔ مسلمانوں کی شان دار تاریخ میں سے ان کے اسلاف کے عظیم کارناموں کو سامنے لا کر مسلمانوں کے دلوں میں احساس مکتنزی کو دور کرنا اور آئندہ متعدد ترقی کے لیے حرکات فراہم کرنا اور مسلمانوں میں خود اعتمادی پیدا کرنا بھی محققین کے فرائض میں سے ہے۔ یورپ میں علوم اسلامیہ پر تحقیق کے لیے کئی ادارے قائم ہوئے ہیں ان اداروں کی تحقیق میں بعض اوقات حقائق کو مسخ کیا جاتا ہے۔ اسلامی حقائق کو مسخ ہونے سے بچانے کے لیے بھی اسلامی تحقیقات ہی مناسب طریقہ ہے۔

ایک دور تھا جب اسلامی تعلیمات کے زیر اثر مسلمانوں میں تحقیق و تلاش کا ایک زبردست جذبہ پیدا ہوا۔ قرآن پاک نے ایک طرف غور و فکر کی دعوت دی ہے اور دوسری طرف مشاہدہ کائنات کی طرف توجہ دلائی ہے نیز تاریخ سے درس عبرت حاصل کرنے کی پدایت کی ہے۔ جو لوگ اپنے قلوب اور حواس کو غور و فکر اور مشاہدے کے لیے استعمال نہیں کرتے ان کو جہنم کا ایندھن بننے کی خردی ہے جس کا مطلب یہ ہے کہ ایسے غافل لوگ لازمی طور پر زندگی کی غلط راہ پر گامزن ہو جائیں گے جس کا نجاح دنیا اور آخرت دونوں میں مصائب کی صورت میں ہی ظاہر ہو سکتا ہے۔ جو لوگ بغیر سوچ سمجھے اپنے باپ دادیا کسی اور کے طریقے پر محض اس لیے چلتے ہیں کہ وہ لوگ ان کے لیے محترم تھے اور حق کی تلاش نہیں کرتے وہ اللہ کے نزدیک پسندیدہ نہیں ہیں اسلامی تحقیقات کا ایک پہلو یہ بھی ہے کہ ان کے ذریعے ایسا اسلامی مواد فراہم کیا جائے جس سے مسلمانوں میں جذبہ تحقیق پیدا کیا جاسکے۔ اسلامی تحقیق مسلمانوں کی عظیم تاریخ کا قابل فخر حصہ ہے۔ مسلمان محققین نے صرف تحقیق ہی نہیں کی بلکہ اس تحقیق کو منضبط رکھنے کے لیے اصول تحقیق بھی بنائے۔ انھی اصول تحقیق کو آج کے دور میں بھی نافذ کیا جاسکتا ہے اور یہ کام اسلامی تحقیق کے اداروں کے بغیر سرانجام نہیں پاسکتا۔^(۲۱)

-۲۱ - دیکھیے: محمد سعود، مصدر سابق، ۹۱۰-۹۱۶؛ محمود احمد غازی، ”اسلامی تحقیق، کرنے کے کام“، فکر و نظر، ۱۳: ۱۱ (مئی

۱۹۷۶ء)، ۹۱۷-۹۲۳؛ پیر محمد حسین، ”مستشرقین کی تحقیقات پر تحقیق کی ضرورت“، فکر و نظر، اسلام آباد، ۱۳: ۱۱ (مئی

۱۹۷۶ء)، ۹۳۲-۹۳۴

۲۔ ادارہ تحقیقاتِ اسلامی کی فکری بنیادیں

ادارہ تحقیقاتِ اسلامی کے قیام کا نظریہ پاکستان کی تاریخ اور ارتقا سے گہرا تعلق ہے۔ مسلمان ریاستیں اور معاشرے اٹھا رہویں اور انیسویں صدی میں بہ تدریج نوآبادیاتی نظام کا حصہ بن گئے اور نوبت یہاں تک پہنچی کہ ۱۹۳۰ء کی دہائی میں افغانستان اور ترکی کے علاوہ کوئی اسلامی ملک بھی آزاد نہ رہا۔ استعماری اور نوآبادیاتی قوتوں نے نہ صرف مسلمانوں کے وسائل پر قبضہ کر لیا بلکہ انہوں نے مسلمانوں کے سماجی اور سیاسی اداروں کو جو کہ دور زوال کے ساتھ ہی زوال کا شکار تھے یا تو ختم کر دیا پھر ان کو غیر مؤثر کر دیا۔

استعماری دور کے دوران ہی مسلمان معاشروں میں ایسی تحریکیں شروع ہو گئیں جن کا مقصد احیاءِ اسلام اور اسلامی معاشروں کی تشكیل جدید کی کوششیں تھیں۔ اس موقع پر مسلمان مفکرین کے سامنے یہ سوال پیدا ہوا کہ مسلمان اپنی ثقافت و معاشرت کو اسلامی خطوط پر کس طرح تشكیل دے سکتے ہیں۔ اس ضمن میں کئی رجحانات سامنے آئے۔ قدامت پسند طبقے کے نزدیک قرون وسطی کے مسلمان معاشرے کی طرز پر مسلمان معاشروں کی تشكیل نو ہونی چاہیے۔ ان کا خیال یہ تھا کہ بر صیر میں مغلیہ دور میں تشكیل پانے والی معاشرتی اقدار کا تحفظ بر صیر میں اسلامی معاشرے کی تشكیل نو کا ہدف ہونا چاہیے۔ اس رجحان کے مقابلے میں تجدید پسند طبقے کا خیال تھا کہ زوال کے اسباب کا حقیقت پسندانہ تجزیہ کیا جانا چاہیے اور اس تجزیے کے ذریعے مسلمانوں کی تاریخی کم زور پوں کی اصلاح کر کے نئے تقاضوں کو مد نظر رکھتے ہوئے ایک نئے مسلم معاشرے کی تشكیل ہونی چاہیے۔ جدید تقاضوں کے مطابق ایک نئے جمہوری اور اسلامی معاشرے کے قیام کی فکر نے ہی بہ تدریج نظریہ پاکستان کو جنم دیا اور اس نظریے کی بنیاد پر پاکستان ایک ایسی ریاست کے طور پر قائم کیا گیا جس کا مقصد اسلامی تعلیمات کی روشنی میں ایک نئے معاشرے کی تشكیل تھی۔^(۲۲)

ڈاکٹر اشتیاق حسین قریشی پاکستان کی دستور ساز اسمبلی کے ممبر اور دستور پاکستان کی تشكیل کرنے والی کمیٹی کے ممبر بھی تھے۔ انہوں نے دستور ساز اسمبلی سے خطاب کرتے ہوئے کہا:

To us religion is not like a sunday which can be put on when we enter a place of worship and put off when we are dealing with day to day life. This concept is absolutely foreign to us. What does the resolution say?

The resolution says that our polity should be based upon God's consciousness.^(۲۳)

(ہمارے نزدیک ایک مذہب یوم اتوار کو پہنایا جانے والا کوئی بس نہیں ہے معبد میں داخلے کے وقت زیب تن کیا جائے اور اپنی روزمرہ زندگی میں اسے اتار لیا جائے۔ یہ دستور ہمارے لیے مکمل اجنبی ہے۔ دستور کیا کہتا ہے؟ دستور یہ کہتا ہے کہ ہمارا طرز حکومت شعوری طور پر خدا کی فرماہم کردہ شریعت کی اساس پر قائم ہونا چاہیے۔)

قیام پاکستان کے دو سال بعد ریاست پاکستان کے اغراض و مقاصد کا تعین کرنے کے لیے ۱۲ مارچ ۱۹۴۹ء میں پاکستان کی پہلی دستور ساز اسمبلی نے قرارداد مقاصد^(۲۴) منظور کی گئی۔ اس قرارداد میں ریاست پاکستان کے درج ذیل دو اہم مقاصد میں بیان کیے گئے:

- ۱۔ جمہوریت، حریت، مساوات، رواداری اور سماجی انصاف کے اصولوں کو جیسا کہ اسلام نے وضاحت کی ہے عملی جامہ پہنایا جائے گا۔
- ۲۔ قرآن و سنت میں جن اسلامی تعلیمات و مقتضیات کا بیان ہے مسلمانوں کو ان کے مطابق زندگی بسر کرنے کے قابل بنایا جائے گا۔^(۲۵)

ان دو دفعات میں مذکورہ اسلامی اقدار یعنی جمہوریت، حریت، مساوات، رواداری، سماجی انصاف کی عملی تجدیفات اور قرآن و سنت کی روشنی میں اسلامی تعلیمات اور تقاضوں کی وضاحت کے لیے ایک تحقیقی ادارے کا قیام ضروری تھا۔ ادارہ تحقیقات اسلامی کے اہداف و مقاصد کے تعین میں بھی یہ دو دفعات بنیادی حیثیت کی حامل رہیں۔ جس طرح بر صیر میں مسلم معاشرے کے قیام کے حوالے سے قدامت پسندوں اور تجدید پسندوں کی مختلف تجدیفات تھیں اسی طرح قرارداد مقاصد کی درج بالا دفعات کی تشریح و تعبیر کے حوالے سے بھی قدامت پسند اور

23۔ Sharif Al-Mujahid, *Ideological Orientation of Pakistan* (Karachi: National Book Foundation, 1976), 8.

24۔ قرارداد مقاصد ۱۹۵۶ء، ۱۹۶۲ء اور ۱۹۷۳ء کے دستور کے دیباچے میں شامل رہی۔ جز ل محمد نیاء الحق کے دور میں ۱۹۸۵ء میں یہ دستور پاکستان کا حصہ بن گئی۔ دیکھیے:

Revival of the Constitution of 1973 order, 1985 (P.O No. 14 of 1985); Nasim Hassan Shah, "The Objective Resolution and Its Impact on the Administration of Justice in Pakistan" *Islamic Studies*, 26:4 (1987), 383-392.

25۔ قرارداد مقاصد ۱۹۴۹ء (دنخ ۳، ۲)۔

تجدد پسند طبقوں کی تعبیرات میں فرق رہا ہے۔ بر سر اقتدار گروہوں اور سیاسی جماعتوں کا نقطہ نظر بھی ان دو دفعات کی تعبیر اور تعین کے بارے میں بھی تبدیل ہوتا رہا ہے۔ تجدُّد پسند طبقے نے مسائل اور تقاضوں سے عہدہ برآ ہونے پر زور دیا۔ ان کے نزدیک نئے حالات میں معاشرہ اور اس کا بنیادی ڈھانچہ اور اقتدار بنیادی تبدلیوں سے گزر رہے ہیں اس لیے قرون وسطیٰ کی اقدار اور روایات پر زور دینے کی بجائے ضرورت اس بات کی ہے کہ نئے تقاضوں کو مد نظر رکھتے ہوئے اسلامی تعلیمات کی نئی تعبیریں پیش کی جائیں۔ تاکہ پاکستان میں ابھرتے ہوئے نئے معاشرے کی تشکیل صحیح اسلامی خطوط پر ہو سکے۔ قیام پاکستان کے بعد ضرورت اس بات کی ہے کہ تمام طبقات مل کر اسلامی قانونی نظام کے لیے مشترکہ جدوجہد کریں۔ اس کے بغیر پاکستان میں اسلامی معاشرے کے قیام کا خوب شرمندہ تعبیر نہیں ہو سکتا۔ اس ضمن میں ڈاکٹر فضل الرحمن نے ادارہ تحقیقاتِ اسلامی کے ابتدائی سالوں میں ایک درود مندانہ درخواست کی تھی۔ ان کا کہنا تھا:

صرف آزادانہ اور تعمیری تبادلہ خیالات ہی کے ذریعے ہم اس پاک سر زمین میں اسلامی ثربعت حقہ کے احکام کے نفاذ کے عظیم اور ایمان افروز مقصد میں کام یاب ہو سکتے ہیں۔ یہ کام نہ تو قدیم خیال کے علماء کیلئے سرانجام دے سکتے ہیں اور نہ تجدُّد پسند عام مسلمان اسے تباہ کر سکتے ہیں۔ دونوں کو سرجوڑ کر کام کرنا ہے۔^(۲۹)

۳۔ ادارہ تحقیقاتِ اسلامی کے قیام سے متعلق دستوری اور انتظامی اقدامات

قیام پاکستان کے بعد دستور پاکستان کی تشکیل کے حوالے سے جو مباحثت ہوئے ان کا ایک اہم نقطہ پاکستان میں اسلامی تحقیقیں اور قرارداد مقاصد میں تجویز کردہ اخلاقی اقدار کے حصول کے لیے ایک ادارے کا قیام تھا، پاکستان کی پہلی دستور ساز اسمبلی کے ایک ممتاز رکن چودھری معظم حسین المعروف ظہیر الدین لال میانے اس ادارے کی تشکیل کی ضرورت کو محسوس کرتے ہوئے پاکستان کے پہلے وزیر اعظم نواب زادہ لیاثت علی خان کو ۱۹۵۱ء میں اس ادارے کے قیام کی تشکیل کی تجویز پیش کی۔

چودھری معظم حسین اسمبلی کے فلور پر ہمیشہ اپنی تقریروں میں کہتے تھے کہ انھیں اس کام پر اللہ تعالیٰ نے مامور کیا ہے۔ ان کی کوششوں کے نتیجے میں ایک تحریک ۱۹ اپریل ۱۹۵۲ء میں آئیں ساز اسembly میں پیش ہوئی۔ اس تحریک کے حق میں تقریر کرتے ہوئے چودھری معظم حسین نے ادارہ تحقیقاتِ اسلامی کے قیام کو قرارداد مقاصد پر عمل درآمد کی ایک کڑی قرار دیا۔ ان کے نزدیک پاکستان کے قیام کے بعد اب فکری رہنمائی کے

لیے مغرب کی بجائے قرآن و سنت کی طرف رجوع کرنا ضروری ہو گیا تھا۔ اسلامی طرز زندگی کی ترویج کے لیے اسلامی تعلیم ضروری ہو گئی تھی اور اس کے لیے اسلامی تحقیقات کی ضرورت تھی اور ان تحقیقات کا ملٹھ نظر پاکستان میں اسلامی طرز زندگی کی ترویج کے لیے فکری رہنمائی مہیا کرنا تھا۔ ادارہ تحقیقات اسلامی کے قیام سے متعلق اس تحریک کے حق اور مخالفت میں ہونے والی تقریروں کا لب باب یہ تھا کہ اسلامی تعلیمات میں تمام مسائل کا حل موجود ہے اور ادارہ تحقیقات اسلامی کے ذریعے یہ نشان دہی کی جاسکتی ہے کہ ان مسائل کو کیسے حل کیا جائے۔^(۲۷) چودھری معظم حسین لاں میا اور دستور ساز اسمبلی کے دوسرے اراکین کی کوششوں کے نتیجے میں ادارہ تحقیقات اسلامی کے قیام کے حوالے سے پاکستان کی پہلی دستور ساز اسمبلی نے ۹ اپریل ۱۹۵۲ء کو درج ذیل قرارداد منظور کی:

That this Assembly is of opinion that a central Institute to be named as the Institute of Islamic Researches be set up forth with in the Federal Area of Karachi with various branches and departments where researches can be carried out in the various fields of human knowledge and activity, social, economic, historical, education, cultural, constitutional, juristic, etc., and high class literature on various subjects related to and having bearing on, Islam be produced.^(۲۸)

(اس اسمبلی کا نقطہ نظر یہ ہے کہ ادارہ تحقیقات اسلامی کے نام سے ایک مرکزی ادارہ کراچی کے فیڈرل ایریا میں قائم کیا جائے جس کی متعدد شاخیں اور شعبے ہوں۔ اس میں کئی موضوعات پر سماجی، معاشری، تاریخی، تعلیمی، ثقافتی، دسواری اور فقہی پہلوؤں سے انسانی علوم و سرگرمیوں پر تحقیقات کی جائیں۔ نیزاں میں اعلیٰ پائے کا ادب تحقیق کیا جائے اور یہ امور اسلام سے متعلق ہوں اور اس کی ان پر چھاپ ہو۔)^(۲۹)

اس قرارداد کے الفاظ میں مذکور اعلیٰ درجے کے ادبی اور تحقیقی الفاظ سے بہ ظاہر یہ معلوم ہوتا ہے کہ اس ادارے کے مخاطب عام لوگوں کی بجائے مفکرین، دانش ور اور یونیورسٹیوں کے لوگ ہوں گے۔ مزید یہ کہ اس کی تحقیق علوم و فنون کے تمام شعبہ جات میں ہو گی اور اس میں اسلامی نقطہ نظر کو مد نظر رکھا جائے گا۔

۲۷۔ مباحثہ دستور ساز اسمبلی، جلد نمبر ۱، شمارہ نمبر ۲۰، ص ۱۲۹۳۔

28۔ Constituent Assembly of Pakistan Debates, Thursday the 9th April, 1952, Resolution Re-Establishment of an Institute of Islamic Research, 1213-1314.

۲۹۔ مباحثہ دستور ساز اسمبلی، جلد نمبر ۱، شمارہ نمبر ۲۰، ص ۱۲۹۳۔

دستور ساز اسمبلی نے ۱۹۴۹ء میں قرارداد مقاصد کی اسلامی دفاتر کو عملی جامہ پہنانے کے لیے تعلیمات اسلامیہ کے نام سے ایک کمیٹی قائم کی۔ اس کمیٹی کے مشورے سے ۱۹۵۰ء میں دستور پاکستان کا پہلا ڈرافٹ تیار کیا گیا۔ بعض علماء کے اس مسودے پر تحفظات کی وجہ سے پھر ایک دوسرا ڈرافٹ ۱۹۵۲ء میں پیش کیا گیا۔ اس ڈرافٹ میں نہ صرف اسلامی دفاتر نمایاں تھیں بلکہ ان دفاتر کی عملی تطبیق کے لیے علماء کے بورڈ کے قیام کی تجویز بھی شامل تھی۔^(۳۰) اسی غرض سے پاکستان کے پہلے وزیر اعظم لیاقت علی خاں نے تعلیمات اسلامی بورڈ کے قیام کا اعلان کیا جس کے صدر علامہ سید سلیمان ندوی مرحوم اور ارکان میں مفتی محمد شفیق، ڈاکٹر محمد حمید اللہ اور مفتی جعفر حسین شامل تھے۔ اس کے سیکرٹری جناب ظفر احمد انصاری مقرر کیے گئے۔ بعض وجوہ کی بنابر اس بورڈ کی روپورٹ شائع نہیں کی گئی اور نہ ہی اس کی مرتب کردہ سفارشات پر عمل کیا گیا۔ نظریاتی اختلافات کے باوجود ارباب داش و اختیار برابر اس کو شش میں لگے رہے کہ پاکستان کا آئین اسلامی اقدار پر مرتب کیا جائے۔

دستور پاکستان کے ۱۹۵۰ء کے مسودے میں تین اہم اقدامات تجویز کیے گئے:

- ۱ شراب، جوا، زنا کاری اور ربا کو خلاف قانون قرار دینے اور وطن عزیز میں زکاة، او قاف مساجد کی تنظیم اور اخلاقی امداد کی ترویج و اشاعت کے انتظام کی سفارش کی گئی۔
- ۲ اسلامی قانون کے ماہرین کے ایک ایسے بورڈ کے قیام کی سفارش کی گئی جو اس بات کی رائے دے کہ اسمبلی میں پیش کرنے جانے والا مل قرآن و سنت کے منافی تو نہیں۔
- ۳ اسلامی تعلیمات کی نشر و اشاعت اور امر بالمعروف اور نہی عن المنکر کی ایک تنظیم قائم کی جائے۔ اس تنظیم کی تجویز ۱۹۵۲ء پریل کی قرارداد پر عمل در آمد کے لیے تھی لیکن دونوں میں تغیر کا اختلاف تھا۔ اسمبلی کی قرارداد کی رو سے فکری رہنمائی کے لیے تحقیقاتی ادارے کی ضرورت تھی جب کہ ۱۹۵۲ء میں پیش کردہ دستور کے مسودے میں امر بالمعروف اور نہی عن المنکر کی تنظیم کے قیام کا مقصد معروف اور معلوم اقدار کی ترویج اور اشاعت تھی۔

انھی اختلافی آراء کی موجودگی میں ۲۳ اکتوبر ۱۹۵۳ء سے مولانا عبد العزیز میمنی کی تقری سے ادارہ تحقیقات کا آغاز ہو گیا۔ اس وقت تک ادارے کے اغراض و مقاصد کی نشان دہی ہوئی تھی اور نہ ہی ادارے کا کوئی

واضح نقشہ پیش کیا گیا تھا۔ مولانا میمن دستور پاکستان ۱۹۵۲ء کے مسودے میں تجویز کردہ اقدامات کے نفاذ کی بجائے اس ادارے کو ایک خالص علمی اور تحقیقی ادارہ بنانا چاہتے تھے۔^(۳۱)

۱۹۵۲ء کے بعد بھی دستور پاکستان کے مسودات پیش ہوتے رہے اور ۱۹۵۳ء کے مسودے میں جسے بعض ترمیمات کے ساتھ ۱۹۵۶ء میں دستور پاکستان کے طور پر منظور کر لیا گیا تھا مر بالمعروف و نبی عن المنکر کی تنظیم کی تجویز واپس لے لی گئی اور اس کی جگہ ادارہ اسلامی تحقیقات وہدایت برائے اعلیٰ تعلیم کی تجویز دی گئی۔ اس ضمن میں جناب آئی آئی چندر ریگروزیر قانون نے ۹ جنوری ۱۹۵۶ء کو ادارے کے قیام کی تجویز پیش کرتے ہوئے کہا:

”نبیادی اصولوں کی کمیٹی نے پیرا ۲۰۱۱ء میں تجویز کیا تھا کہ اسلامی تعلیمات کی نشر و اشتاعت اور امر بالمعروف اور نبی عن المنکر کے لیے ایک تنظیم قائم کی جائے گی۔ ہم نے اس کی جگہ اس سے بہتر دفعہ (شق نمبر ۲۰۳) دی ہے جو مندرجہ ذیل ہے۔

ا۔ صدر ایک تنظیم قائم کرے گا جسے ادارہ اسلامی تحقیقات وہدایت برائے اعلیٰ تعلیم کہا جائے گا جو مسلم معاشرے کی صحیح اسلامی خطوط پر تشکیل نو میں مدد کرے گا۔

ب۔ اس کے اخراجات پورے کرنے کے لیے پارلینمنٹ قانون کے ذریعے مسلمانوں پر خصوصی نیکس عائد کرے گی۔^(۳۲)

یہی تجویز اسلامی جمہوریہ پاکستان کے ۱۹۵۶ء کے دستور میں بغیر کسی ترمیم کے دفعہ ۷ کے طور پر شامل کری گئی۔

۱۹۵۰ء سے ۱۹۵۶ء تک کی ادارہ تحقیقات اسلامی کے قیام سے متعلق دستوری پیش رفت پر تبصرہ کرتے ہوئے

ڈاکٹر خالد مسعود کہتے ہیں:

اس ضمن میں یہ بات قابل توجہ تھی کہ ادارے کے قیام کی غرض و غایت پہلے جس اصول سے وابستہ تھی یعنی اسلامی تعلیمات اور تقاضوں کے مطابق مسلمانوں کو زندگی گزارنے کے قابل بنانا اور جو ادارے کے قیام کی دفعہ کے ساتھ ہی مذکور ہوئی تھی اس کو اب الگ کر دیا گیا۔ ایک اور دفعہ ۱۹۸۷ء کے تحت اسلامی قانون کی تیاری اور سنوارشات کے لیے کمیشن کا قیام طے پایا گیکن اس کا بھی ادارہ تحقیقات اسلامی سے براہ راست تعلق نہیں رکھا گیا۔^(۳۳)

۳۱۔ بزمی انصاری، ”ادارہ تحقیقات اسلامی: ایک جمالي تعارف، فکر و نظر، اسلام آباد، ۱۱:۱۳، ۱۱:۹۳۵۔

۳۲۔ مباحث دستور ساز اسمبلی، جلد نمبر ۱، شمارہ نمبر ۲۰۹۲، ۱۲۹۲ء۔

۳۳۔ خالد مسعود، مصدر سابق، ۷۶۹۔

۱۹۵۳ء میں ڈاکٹر اشتیاق حسین قریشی نے جو کہ وفاقی وزیر قانون اور پاکستان کی قانون ساز اسمبلی کے ممبر تھے یہ فیصلہ کیا کہ اسلامی تعلیمات بورڈ جو کہ سید سلمان ندوی کے انقال اور ڈاکٹر محمد حمید اللہ کے مستقل طور پر پیرس چلے جانے کے بعد غیر موثق ہو گیا ہے کی جگہ ایک نئے ادارہ کی تشکیل کی جائے جو مستقل بنیادوں پر عمل مسلسل اور تو اتر کے تحت وہی فرائض سرانجام دے جو تعلیمات اسلامی بورڈ کو تفویض کیے گئے تھے۔ چون کہ جناب اشتیاق حسین قریشی قانون ساز اسمبلی میں بھی بنیادی اصولوں کی کمیٹی کے ممبر تھے اس لیے وہ اس ادارے کی تاسیس کے ضمن میں ہونے والی مباحثت سے مکمل طور پر آگاہ تھے۔^(۳۲)

فروری ۱۹۵۳ء میں ڈاکٹر اشتیاق حسین قریشی نے بہ طور وزیر تعلیم پشاور میں ادارہ تحقیقات اسلامی کے قیام کے ضمن میں اجلاس طلب کیا۔ اس اجلاس میں اس وقت کے پانچوں صوبوں کی وزارت ہائے تعلیم کے افسران کے علاوہ مشہور مفکر اور دانش ور بھی شریک ہوئے۔ اس اجلاس میں بحث و تمحیص کے بعد یہ طے پایا کہ وزارت تعلیم حکومت پاکستان کے زیر انتظام آئینی تقاضوں کے مطابق ایک خود مختار اور آزاد ادارہ قائم کیا جائے۔ اس ادارے کا نام مرکزی ادارہ تحقیقات اسلامی یا Central Institute of Islamic Research رکھا جائے۔ اس ضمن میں یہ بھی تجویز کیا گیا کہ یہ ادارہ اپنے فرائض اور تحقیقاتی امور میں کلیتہ خود مختار ہو گا۔ جب کہ مالیاتی اعتبار سے یہ ادارہ وزارت تعلیم کے ماتحت ہو گا۔^(۳۳)

اسی دوران پروفیسر اشتیاق حسین قریشی کو لمبیا یونیورسٹی، نیو یارک میں قائد اعظم چیئر کے پروفیسر ہو گئے اور ادارے کے قیام کی کوششیں رک گئیں۔ ان کے بعد مرحوم ممتاز حسین جو کہ منصوبہ بندی کمیشن کے ڈپٹی چیئر مین تھے ادارے کے قیام کی کوششیں شروع کر دیں۔ اس ضمن میں انہوں نے ضروری اتفاقی امور طے کیے۔ بالآخر اکتوبر ۱۹۵۳ء میں مولانا عبد العزیز میمن جو کہ علی گڑھ مسلم یونیورسٹی اور پنجاب یونیورسٹی کے سابق پروفیسر تھے کی بہ طور منتظم ادارہ تقری سے ادارہ تحقیقات اسلامی نے ابتدائی طور پر اپنے کام کا آغاز کر دیا۔ مولانا عبد العزیز میمن کے خمیں یہ کام لگایا گیا کہ وہ ادارے کے لیے ایک اعلیٰ درجے کا کتب خانہ قائم کریں تاکہ باقاعدہ

- ۳۲ - بزمی انصاری، مصدر سابق، ۹۲۵؛ محمد میاں صدیقی، ”ادارہ تحقیقات اسلامی: تعارف، اغراض و مقاصد اور دائرہ کار“،

کفر و نظر، اسلام آباد، ۲۰: ۹-۱۰ (مارچ-اپریل ۱۹۸۳ء)، ۱۶۲۔

- ۳۴ - بزمی انصاری، مصدر سابق، ۵۵؛ محمد میاں صدیقی، مصدر سابق، ۷۷-۱۶۸۔

تحقیقی کام سے پہلے اس تحقیق کے لیے ضروری کتب اور مواد فراہم کیا جاسکے۔ الغرض مولانا عبد العزیز میمن کی زیر نگرانی ادارہ تحقیقات اسلامی نے بہادر آباد، کراچی میں کرائے کی ایک عمارت میں کام شروع کر دیا۔^(۳۶)

۱۹۵۶ء کے دستور کے مطابق ادارہ تحقیقات اسلامی کا قیام ایک دستوری تقاضا تھا۔ اس غرض کے لیے مرکزی وزارت تعلیم نے مارچ ۱۹۵۸ء میں ایک تنظیمی کمیٹی قائم کی۔ اس کمیٹی کا پہلا اجلاس ۱۳ مارچ ۱۹۵۸ء کو منصوبہ بندی کمیشن کے ڈپٹی چیئرمین ممتاز حسین کی زیر صدارت منعقد ہوا۔

اس اجلاس کے موقع پر ڈاکٹر آئی۔ ایچ زیری جو کہ اس وقت حکومت پاکستان کے تعلیمی مشیر تھے نے بھی خطاب کیا انہوں نے اپنے خطاب میں اس دن کو تاریخی قرار دیا اور امید ظاہر کی کہ یہ ادارہ ایسی اعلیٰ تحقیق کرے گا جو مسلم معاشرے کی اسلامی بنیادوں پر تشکیل جدید میں مدد و معاون ثابت ہوگی۔ انہوں نے کہا کہ دستور پاکستان کی متعلقہ دفعات میں ادارہ تحقیقات اسلامی کے مقصد (Scope)، خصوصیت (Character) اور نویعت کی وضاحت کر دی ہے۔ ان کا کہنا تھا کہ معاصر دنیا میں کوئی ایسی مثال نہیں ہے کہ کسی ملک کا دستور کسی تحقیقی ادارے کے قیام کی سفارش کرے، انہوں نے اس موقع پر معاصر تہذیبی چینیز کا ذکر کیا اور بتایا کہ کس طرح اسلامی نظریہ حیات زندگی میں دور خی کو ختم کرتا ہے۔ انہوں نے اپنی تقریر میں اسلامی تاریخ کے شاندار اداروں کا ذکر کیا اور بتایا کہ فلسفہ، قانون اور طبعی علوم کے مطالعے کی خواہش کی وجہ سے مسلمانوں نے مدرسہ نظامیہ بغداد میں اور اس طرح کے ادارے نیشاپور، دمشق، بیت المقدس، قاہرہ اور اسکندریہ میں بھی قائم کیے۔ انہوں نے مسلمان مفکرین کی ترویج علوم میں خدمات کا بھی ذکر کیا۔ اس موقع پر انہوں نے ادارے کے مستقبل کے حوالے سے کہا:

Muslims are no longer living in the hour of decay and doom, we are under the shadow of God, masters of our own destiny and we therefore see no reason why this Institute of Islamic Research may not help the nation in reviewing the lost values and fashioning the new ones according to the basic principles of Islam. As Shakespeare has said: 'It is a chance which does redeem all sorrows that ever I have felt'.^(۳۷)

- ۳۶ - بزمی انصاری، م۔ س، ۹۳۶

- ۳۷ - جناب ڈاکٹر آئی۔ ایچ زیری کی اس تقریر کا متن ان کی زوجہ محترمہ سعیدہ زیری نے ادارہ تحقیقات اسلامی کو فراہم کیا تھا۔
See: Islamic Studies 34: 4 (1995), 473-475.

(مسلمان عرصے سے زوال و انحطاط سے گزر رہے ہیں۔ ہم خدا کے سامنے میں ہیں اور اپنی تقدیر کے مالک ہیں؛ اس لیے کوئی وجہ نہیں ہے کہ اسلامی تحقیق کا یہ ادارہ قوم کی اس بات میں مدد نہ کرے کہ کھوئی ہوئی اقدار پر از سر ز نظر ڈالی جائے اور اسلام کے اصولوں پر ہی اقدار کی طرح / بنیاد ڈالی جائے جیسا کہ شیکسپیر کہتا ہے: یہ موقع ہے کہ ان تمام غنوں کی علاقی کی جائے جو کبھی میں نے محسوس کیے تھے۔)

ادارے کے قیام کے حوالے سے قائم شدہ اس کمیٹی نے بحث و مباحثہ اور گہرے غورو فکر کے بعد دستور پاکستان کی متعلقہ دفعات کو مد نظر رکھتے ہوئے ادارے کے قیام کے لیے درج ذیل قرارداد پاس کی:

The Institute will be concerned with the study of Islam and its civilization and culture and will promote research in all branches of thought and learning in which Muslims have distinguished themselves in the past and which are of importance to them in present day conditions in order to assist in the re-construction of Muslim society on a truly Islamic basis.⁽³⁸⁾

(اس ادارے کا تعلق اسلام اور اس کی تہذیب و ثقافت کے مطالعے سے متعلق ہو گا۔ یہ ادارہ فکر و عمل کے ان تمام میدانوں میں تحقیق کو ترقی دے گا جن میں مسلمانوں نے اپنی ماضی میں اپنے آپ کو ممتاز کیا اور جوان کے لیے آج بھی اہم ہیں۔ اس کا مقصد یہ ہو گا کہ حقیقی اسلامی اساس پر مسلم سماج کی تشكیل جدید میں معاونت کی جائے۔)

اس انتظامی کمیٹی کی قرارداد کے نتیجے میں ادارے کے قیام کا رسمی اعلامیہ ۱۰ مارچ ۱۹۶۰ء کو جاری کیا گیا۔⁽³⁹⁾ اس رسمی اعلان میں ادارے کے مقاصد، اس کے منسلکہ ادارے، ادارے کے بورڈ آف گورنر، کوارڈنینگ کمیٹی، ادارے کے بورڈ آف گورنر کے اختیارات اور ادارے کے مقام کی جگہ کا تعین کیا گیا۔ ۱۹۶۰ء کے اس اعلامیہ کے ذریعے ۸ رجب لاٹی ۱۹۵۸ء کے نوٹیفیکیشن نمبر IV-57/5-19 کو منسوخ کر دیا گیا۔

۱۰ مارچ ۱۹۶۰ء کے نوٹیفیکیشن کے ذریعے ادارے کا قیام ایک یونیورسٹی کی طرز پر کیا گیا اور اس کے ساتھ درج ذیل اداروں کو منسلک کر دیا گیا۔

۳۸۔ اس قرارداد کا نسخہ ادارے کی تاریخی گلیری میں لگایا گیا ہے۔ اس میں قرارداد پر شرکاے اجلاس کے نام اور دست خط موجود ہیں۔

Hand Book and Master Plan of Islamic Research Institute, Islamabad, Pakistan, 14.

39۔ Notification No. F-15-1059-E.IV, Government of Pakistan, Ministry of Education, Dated: March 10th, 1960.

۱۔ انسٹی ٹیوٹ آف اسلامک گلچر، لاہور

۲۔ اقبال اکیڈمی، کراچی

۳۔ اسلامک اکیڈمی، ڈھاکہ

۱۹۶۰ء کے اوآخر میں ادارہ تحقیقات اسلامی بہادر آباد سے سندھ، مسلم ہاؤسنگ سوسائٹی ڈرک روڈ کے ایک وسیع مکان میں منتقل ہو گیا۔ ادارہ تحقیقات اسلامی کے بورڈ آف گورنر کا پہلا اجلاس بورڈ کے چیئر مین جناب حسیب الرحمن وفاقی وزیر تعلیم کی صدارت میں ہوا۔ اس اجلاس سے خطاب کرتے ہوئے بورڈ کے چیئر مین نے کہا:

ادارے کا ہم تین کام یہ ہے کہ وہ اسلام کی تعبیر اس انداز سے پیش کرے کہ یہ ایسا نظریہ حیات ثابت ہو سکے جو موجودہ دور کے چینچ کا سامنا کر سکے اور موجودہ سائنسی دور کے تقاضوں سے ہمہ براہو سکے۔ ادارے کی یہ بہت بڑی خدمت ہو گی کہ وہ اسلامی تعلیمات کو عقل، قابل فہم اور برابر انداز میں پیش کر سکے۔^(۲۰)

۱۹۶۱ء میں ادارے کے ریسرچ کے عملے کا تقریر کیا گیا۔ کینڈی اور امریکہ سے ڈاکٹر فضل الرحمن اور ڈاکٹر اسماعیل راجی الفاروقی کو بہ طور خاص پروفیسرز کی حیثیت سے مقرر کیا گیا۔ اس دوران ڈاکٹر اشتیاق حسین قریشی کی تجویز پر ادارہ میں باقاعدہ ہفتہوار سینی نازر کیے جانے لگے۔ ان سینی نازر میں مختلف موضوعات پر سیر حاصل گفت گو ہوتی تھی جس میں محققین پوری آزادی سے شریک ہوتے تھے۔ اسی جگہ ادارے نے اپنے تحقیقی مجلات فکر و نظر اور اسلامک اسٹائیز شروع کیے۔ صدر پاکستان فیلڈ مارشل محمد ایوب خان نے ادارہ تحقیقات اسلامی کا کراچی میں دورہ کیا اور ادارے کے عملے سے خطاب کیا۔ صدر ایوب خان نے ۱۹۵۶ء کا دستور منسون کیا تو ساتھ ہی ادارہ تحقیقات اسلامی سے متعلقہ دفعات بھی منسون ہو گئیں۔ تاہم جب

۱۹۶۲ء کا دستور پاکستان بناتے ادارہ تحقیقات اسلامی سے متعلقہ دفعات کو دوبارہ اس میں شامل کر دیا گیا۔

۱۹۶۲ء کے آئین کی دفعہ ۷، ۲۰۷ء کے آئین کی دفعہ ۱۹۵۶ء کے آئین سے مختلف نہ تھی اس دفعہ میں کہا گیا کہ ”ادارے کا کام اسلامی تحقیقات اور اسلام کے بارے میں تعلیم وہدایات کا اجر احتاتا کہ مسلم معاشرے کی صحیح اسلامی بنیادوں پر تشكیل نو میں مدد مل سکے۔“^(۲۱) ۱۹۶۲ء کے اس دستور میں دفعہ میں دوسری آئینی تنظیموں مثلاً اسلامی نظریاتی کو نسل وغیرہ سے متعلق کا ذکر نہیں تھا البتہ اس آئین کو پیش کرتے ہوئے صدر پاکستان جزل محمد ایوب خان نے ادارہ تحقیقات اسلامی اور اسلامی نظریاتی کو نسل سے بالاواسطہ تعلق کی وضاحت کی تھی کہ:

۲۰۔ خالد مسعود، مصدر سابق، ۹۶۷ء۔

۲۱۔ دستور پاکستان ۱۹۶۲ء، دفعہ ۷۔

اس آئین میں ایک دفعہ کے ذریعے اسلامی نظریاتی مشاورتی کو نسل قائم کی گئی تاکہ مسلمانوں کو اسلامی تعلیمات کے مطابق زندگی گزارنے میں مدد دی جائے۔ یہ ادارہ دینیات، قانون، معاشیات اور انتظامی امور کے ماہرین سے تشكیل دیا جائے گا اور ادارہ تحقیقات اسلامی اس کی مدد کرے گا۔^(۳۲)

اس طرح ادارہ تحقیقات اسلامی کی زیادہ تر توجہ اسلامی قانون اور اس سے متعلقہ موضوعات کی طرف مبذول ہو گئی۔

۱۹۷۲ء کے عبوری آئین میں ادارہ تحقیقات اسلامی کے قیام والی دفعہ ۲۵۹ کے طور پر شامل تھی۔ یہ دفعہ ۱۹۵۶ء کے آئین کی دفعہ ۱۹۶۲ اور ۱۹۶۴ء کے دستور کی دفعہ ۲۰۷ سے مختلف نہ تھی البتہ ۱۹۷۳ء کے دستور سے یہ دفعہ ختم کر دی گئی تاہم مصالحتی آئین کی تجویز کے برخلاف اسلامی نظریاتی کو نسل کی دفعہ برقرار رکھی گئی۔ اسی طرح ۱۹۷۲ء کے عبوری آئین کے ابتدائی میں وہ جملہ بھی برقرار رہا جس کی تشكیل کے لیے ادارہ کے قیام کی تجویز ہوئی تھی وہ جملہ یوں ہے: ”مسلمانوں کو اس قابل بنایا جائے گا کہ وہ انفرادی اور اجتماعی دائرہ میں اپنی زندگیاں قرآن و سنت میں بیان شدہ اسلام کی تعلیمات اور تقاضوں کے مطابق گزار سکیں۔“^(۳۳)

۱۹۷۳ء کے آئین میں ادارے سے متعلق دفعہ دستور کا حصہ نہ بنی جس سے یہ بات واضح ہوئی کہ اب ادارے کا مقصد خالص تحقیق ہو گا۔ ذو الفقار علی بھٹو کے دور میں ادارہ تحقیقات اسلامی کو پاکستان میں اسلام کے بارے میں تحقیقی سرگرمیوں کو منظم اور ہم آہنگ رکھنے کے لیے عصی مرکز قرار دے دیا گیا۔ اس ضمن میں

۱۸ جون ۱۹۷۴ء کو جناب عبدالغفیظ پیرزادہ وفاتی وزیر قانون و پارلیمانی امور نے ادارہ کے ضمن میں اعلان کیا کہ ادارہ تحقیقات اسلامی اس سے منسلک اداروں اور پاکستانی یونیورسٹیوں کے شبہ ہائے اسلامیات کی تحقیقات کو ہم آہنگ کرنے کے لیے باضابطہ طور پر ایک مجلس تشكیل دی جائے گی۔ اس کا مقصد یہ ہو گا کہ تحقیقات میں تکرار اور اعادے کے امکان کو دور کیا جائے اور تحقیقاتی منصوبوں کو ملکی ضروریات کے ہم آہنگ بنایا جائے۔ ادارہ تحقیقات اسلامی ملک میں اسلامی تحقیقات کا عصی مرکز ہو گا۔ یہ مخصوص قسم کے اداروں اور آئینی تنظیموں مثلاً اسلامی نظریاتی کو نسل کی تحقیقاتی ضرورتوں کو پورا کرے گا۔ ادارے کی تحقیقات، تخلیقی ہوں گی اور ملکی ضروریات اور تقاضوں سے بالخصوص اور مسلم دنیا کے مسائل سے بالعموم مطابقت رکھیں گی۔^(۳۴)

-۳۲- خالد مسعود، مصدر سابق، ۹۶۹۔

-۳۳- خالد مسعود، مصدر سابق، ۸۱۔

-۳۴- خالد مسعود، مصدر سابق، ۹۷۲۔

۱۹۶۶ء میں وزارت قانون کے پیغم اصرار پر انتظامی سہولت کے پیش نظر ادارہ کا صدر مقام کراچی سے تبدیل کر کے اسلام آباد مقرر کیا گیا۔ مئی ۱۹۶۶ء میں ادارہ پاکستان کے نئے دارالحکومت اسلام آباد میں منتقل ہوا۔ اسلام آباد ہی میں ادارہ کا اپنا مطبع قائم ہوا۔ اس مطبع نے عربی، فارسی، اردو، انگریزی ٹائپ کی سہولتیں فراہم کیں۔ یہاں سے ادارے کی مطبوعات کی اشاعت شروع ہوئی۔ اس ضمن میں ایشیاء فاؤنڈیشن نے ادارہ کو گر اس قدر مالی اور فنی امداد مہیا کی۔^(۲۵)

سابق وزیر اعظم پاکستان جناب ذوالفقار علی بھٹو کے دور میں جب وزارت مذہبی امور قائم ہوئی تو ادارہ تحقیقات اسلامی اس وزارت کے ماتحت ہو گیا۔ اور مولانا کوثر نیازی جو اس وقت مذہبی امور کے وفاقی وزیر تھے اس ادارے کے چیئر مین بن گئے۔ انہوں نے بہ طور چیئر مین ادارہ تحقیقات اسلامی کے لیے بہت کام کیا۔^(۲۶) اور اس ادارے کو بہت متحرک کیا۔ ۱۹۷۶ء میں ادارے کے یوم تاسیس کے موقع پر وزیر اعظم اسلامی جمہوریہ پاکستان جناب ذوالفقار علی بھٹونے اپنے پیغام میں کہا: ”موجودہ عوامی حکومت اسلام کی انقلابی تعلیمات کو فروغ دینا چاہتی ہے تاکہ دنیا بھر میں یہ احساس عام ہو سکے کہ اسلام انفرادی اور اجتماعی زندگی کا ایک محرک نظام ہے۔“^(۲۷) اگرچہ ادارہ تحقیقات اسلامی نے اپنے قیام کے ساتھ ہی نمایاں کام کا آغاز کر دیا تھا لیکن ادارے کا انتظامی کنٹرول کسی ایک وزارت میں نہیں رہا، ۱۹۶۰ء سے لے کر ۱۹۸۰ء تک ادارہ مختلف وزارتوں کے ساتھ منسلک ہوتا رہا۔ ۱۹۶۰ء سے لے کر ۱۹۶۵ء تک ادارہ تحقیقات اسلامی وفاقی وزارت تعلیم کا حصہ تھا۔ بعد میں یہ سوچا گیا کہ چوں کہ یہ ادارہ پاکستان میں قانون سازی، خاص طور پر اسلامی قانون سازی کا مشاورتی ادارہ ہے اس لیے ادارہ تحقیقات اسلامی کو ۱۹۶۵ء میں وفاقی وزارت قائم ہوئی اور پارلیمانی امور کے تحت کر دیا گیا۔ جناب ذوالفقار علی بھٹو کے دور میں مذہبی امور کی نئی وزارت قائم ہوئی اور اس وزارت کی سربراہی مولانا کوثر نیازی کے حوالے کی گئی نئی وزارت کو موثر بنانے کے لیے اسلامی نظریاتی کو نسل اور ادارہ تحقیقات اسلامی کو وزارت مذہبی امور کے ساتھ منسلک کر دیا گیا اس طرح ۲۰ راگست ۱۹۷۳ء سے ۷۷ء تک یہ ادارہ وزارت مذہبی امور کے ماتحت رہا۔ ۲۱ راگست ۷۷ء سے لے کر ۲۶ مارچ ۱۹۷۸ء تک ادارہ تحقیقات اسلامی، اسلامی نظریاتی کو نسل سے منسلک کر دیا گیا۔ ۷۷ مارچ ۱۹۷۸ء سے ۹ ریسمی ۱۹۷۸ء تک ادارہ پھر وزارت قانون اور پارلیمانی امور کے ساتھ منسلک کر دیا گیا۔ ۸ ریسمی ۱۹۷۸ء سے ۲۳ ریسمی

- ۲۵ - بزمی انصاری، م۔ ن، 1980ء

- ۲۶ - شمارہ بزمی، م۔ ن، ص ۶۰۔

- ۲۷ - امین اللہ و شیر، مکروہ نظر، ۱۳: ۱۲ (جون ۱۹۷۶ء)۔

ما�چ ۱۹۷۹ء تک ادارہ کو دوبارہ وزارت مذہبی امور کے ماتحت کر دیا گیا اور اس کے بورڈ آف گورنر کو ختم کر دیا گیا۔
 ۲۲ مارچ ۱۹۷۹ء کو ادارے کو وزارت مذہبی امور کے تحت ایک خود مختار ادارے کی حیثیت دی گئی۔ کنٹرولنگ وزارتوں کی تبدیلی کی وجہ سے ادارے کی کارکردگی متاثر ہوتی رہی، تاہم ۱۹۸۰ء میں یہ ادارہ جتنی طور پر اسلامی یونیورسٹی، اسلام آباد سے منسلک کر دیا گیا۔ ۱۹۸۵ء میں جب اسلامی یونیورسٹی، اسلام آباد کو بین الاقوامی اسلامی یونیورسٹی، اسلام آباد کا نام دیا گیا تو ادارہ تحقیقات اسلامی اس یونیورسٹی کا خود مختار حیثیت میں حصہ بن گیا۔^(۲۸)

ج- ادارہ تحقیقاتِ اسلامی کے مقاصد

قرارداد مقاصد ۱۹۷۹ء اور اسلامی جمہوریہ پاکستان کے ۱۹۵۶ء، ۱۹۶۲ء اور ۱۹۷۲ء کے عبوری دساتیر میں ادارہ تحقیقاتِ اسلامی کا اولین اور اساسی مقصد پاکستان میں اسلامی معاشرے کی ترقیٰ جدید کے لیے کام کرنا تھا۔^(۲۹) تاہم مختلف ادوار میں حکومتی ترجیحات میں تبدلیاں ہوتی رہیں اور انھی تبدلیوں کے نتیجے میں ادارہ تحقیقاتِ اسلامی کے اهداف اور مقاصد میں بھی تبدلی ہوتی رہی، ادارہ تحقیقات اسلامی کے مقاصد ۱۹۶۰ء، ۱۹۶۵ء، ۱۹۷۹ء، ۱۹۸۵ء اور پھر ۲۰۰۰ء میں تبدلیوں اور تغیریں گزرنے، یہی تفصیلات ذیل میں پیش خدمت ہیں:

۱- ۱۹۶۰ء میں ادارہ تحقیقات اسلامی کے مقاصد

۱۰ مارچ ۱۹۶۰ء کے وزارت تعلیم حکومت پاکستان کے حکم نامہ کے ذریعے ادارہ تحقیقات اسلامی کے

قیام کی غرض و غایت درج ذیل الفاظ میں کی گئی:

اسلام پر تحقیقات کو منظم شکل دینے، موجودہ دور میں اسلام کی عقلی اور سائنسی تعبیر کرنے اور تاریخ، فلسفہ، سائنس اور ثقافت کے میدانوں میں مسلمانوں کے کارناموں سے روشناس کرانے کے لیے صدر مملکت مرکزی ادارہ تحقیقات اسلامی کے قیام کا اعلان کرتے ہیں۔^(۵۰)

اس حکم نامے میں ادارے کے حسب ذیل مقاصد بیان کیے گئے:

- (i) To define Islam in terms of its fundamentals in a rational and liberal manner and to emphasise, among others, the

48- Hand Book and Master Plan of Islamic Research Institute, Islamabad 1980, 15.

۴۹- دیکھیے: قرارداد مقاصد ۱۹۷۹ء، دفعہ ۶؛ دستور اسلامی جمہوریہ پاکستان ۱۹۵۶ء دفعہ ۱۹۷۷ء؛ دستور اسلامی جمہوریہ پاکستان ۱۹۶۲ء دفعہ ۲۰۰۷ء؛ عبوری دستور پاکستان ۱۹۷۲ء، دفعہ ۲۵۹۔

50- Notification No. F-15-1059-E IV, Dated 10-03-1960 ;

basic Islamic ideals of universal brotherhood, tolerance and social justice;

(اسلامی مبادیات کو عقلی اور معتدل انداز میں بیان کرنا اور دیگر امور کے مابین اسلام کے بنیادی آدروں
جیسے آفیٰ نبوت، عفو و درگزاری اور عدالت اجتماعی پر زور دینا۔)

- (ii) To interpret the teachings of Islam in such a way as to bring out its dynamic character in the context of the intellectual and scientific progress of the modern world;

(اسلامی تعلیمات کی وضاحت ایسے انداز میں کرنا کہ اس کے حرکی کردار کو جدید دنیا کے فکری اور سائنسی سفر کے سیاق میں سامنے لایا جائے۔)

- (iii) To carry out research in the contribution of Islam to thought, science and culture with a view to enabling the Muslims to recapture an eminent position in these fields;
(فکر، سائنسی اور ثقافت کے میدانوں میں اسلام کے کردار پر تحقیق مجالات انجمن کا ملٹخ نظر یہ ہو کہ مسلمان ان میدانوں میں دوبارہ ممتاز مقام پا سکیں۔)

- (iv) To take appropriate measures for organising and encouraging research in Islamic, history, philosophy, law and jurisprudence, etc.
(اسلامی تاریخ، فلسفہ، قانون اور اصولِ فقہ میں تحقیق کے لیے خاطر خواہ تنظیم و حوصلہ افزائی کے اقدامات کرنا۔)

۱۹۶۰ء میں جاری کیے جانے والے ادارے کے مقاصد بڑے اہم اور واضح تھے اور ان کا ہدف پاکستانی معاشرے کی اسلامی اقدار پر ایسی جدید تشکیل تھی جس میں عالم گیر اخوت، رواداری اور سماجی انصاف جیسی اسلامی لیکن دور حاضر میں اہم اقدار پر عمل درآمد ہو۔ ان اقدار کو معاصر تقاضوں کے مطابق اسلامی تعلیمات کی علمی اور عقلی تفہیم کے بغیر عمل میں نہیں لایا جاسکتا۔ اس لیے ان مقاصد میں اسلام کی حرکت پذیری کو بنیاد بناتے ہوئے فکر، سائنس اور ثقافت میں ایسی تحقیقات پر زور دیا گیا جن سے مسلمان دوبارہ ان علمی میدان میں نمایاں مقام حاصل کر سکیں۔ یہ مقاصد انسانی علوم کے مختلف شعبوں میں ایسی تحقیق کو منظم کرنے پر زور دیتے ہیں جو ماضی سے رشتہ قائم رکھتے ہوئے مستقبل کے لیے راہ عمل متعین کرے۔ یہ مقاصد واضح طور پر علامہ اقبال رحمۃ اللہ علیہ کے نظریہ تشکیل جدید اور اسلام کی حرکت پذیری جیسے افکار کی روشنی میں تشکیل دیے گئے تھے۔ اس لیے یہ چاروں

مقاصد ادارے کے اصول اور بنیادی مأخذ کی حیثیت اختیار کر گئے اور بعد میں مختلف ادوار میں ادارے کی جو پالیسیاں
بنتی رہیں یہ مقاصد ان میں شامل رہے۔^(۵۱)

۱۹۶۵ء میں ادارہ تحقیقاتِ اسلامی کی تشکیل جدید ۱۹۶۰ء کے ادارے کے مقاصد کے مطابق ہی تھی۔

تاہم ۱۹۶۲ء کے دستور کے تقاضوں کے مطابق ادارہ تحقیقاتِ اسلامی کے Functions کو دوبارہ بیان کیا گیا لیکن اس کے مقاصد میں تغیر اور تبدیلی کا حکم نامہ میں ذکر نہ تھا۔ جس کا مطلب یہ تھا کہ ۱۹۶۰ء والے مقاصد ہی قابل عمل ہیں۔ ۱۹۶۵ء کے حکم نامے میں ادارے کے Functions کی وضاحت اس طرح کی گئی:

The functions of this institute shall be to undertake Islamic research and instruction in Islam for the purpose of assisting in the reconstruction of Muslim society on a truly Islamic basis.^(۵۲)

(اس ادارے کا کردار یہ ہو گا کہ حقیقی اسلامی اساس پر مسلمان سماج کی تغیر نو کے لیے اسلامی تحقیق کو بروے کار لایا جائے۔)

انھی Functions کو مد نظر رکھتے ہوئے ادارے نے اپنا پہلا تحقیقی منصوبہ ۱۹۶۵ء میں تیار کیا۔

۲- ۱۹۷۹ء میں طے کیے گئے ادارہ تحقیقاتِ اسلامی کے بنیادی مقاصد

پاکستان پیپلز پارٹی کی ترجیحات کافی مختلف تھیں۔ انھی ترجیحات کی روشنی میں وفاقی وزارت برائے مذہبی و اقلیتی امور نے ۱۹۷۹ء میں ادارہ تحقیقاتِ اسلامی سے متعلق ایک نیا حکم نامہ جاری کیا۔ اس حکم نامے میں ادارے کی دستوری حیثیت کی وضاحت کرتے ہوئے کہا گیا:

Whereas Article 31 of the Constitution of the Islamic Republic of Pakistan provides that steps shall be taken to enable the Muslims of Pakistan, individually and collectively, to order their lives in accordance with the fundamental principles and basic concepts of Islam and to provide facilities whereby they may be enabled to understand the meaning of life according to the Holy

-۵۱- محمد خالد مسعود، مصدر سابق، ۹۶۸-۹۶۷ء۔

Above mentioned notification dated 10-03-1960; Compendious of Islamic Research Institute's Rules & Regulations 2017, 24.

52- Government of Pakistan, Ministry of Law and Parliamentary Affairs (Law Division), 1965, No.F. 24(23)/65-A, dated: 20-07-1965.

Quran and Sunnah: And whereas in connection with the purposes aforesaid it is necessary to establish an institution charged with the duty of conducting research and realising other objectives mentioned hereafter.

(اسلامی جمہوریہ پاکستان کے آرٹیکل ۳۱ کی رو سے مسلمانان پاکستان کو انفرادی اور اجتماعی لحاظ سے اس لاکن بنانے کے لیے اقدامات کرنا کہ وہ اپنی زندگیاں اسلام کے بنیادی اصولوں کے مطابق ڈھالیں۔ انہیں ایسی سہولیات فراہم کرنا کہ وہ زندگی کے مقصد کو قرآن و سنت کے مطابق سمجھ سکیں۔ اس مقصد کے لیے ایسے ادارے کا قیام ضروری ہے جو تحقیق اور ان مقاصد کو پورا کرنے کو بروے کار لائے۔)

اس حکم نامے میں ادارہ تحقیقاتِ اسلامی کے درج ذیل مقاصد طے کیے گئے:

- (1) To undertake and promote research on a continuing basis into the socio-economic, administrative, legal and political aspects of a Muslim society and polity, with particular reference to Pakistan, with a view to their reconstruction on a truly Islamic basis and to conduct surveys, seminars and symposia for this purpose.
(مسلم سماج خصوصاً پاکستان میں مسلسل بنیادوں پر سماجی، معاشری، انتظامی، قانونی اور سیاسی سطح پر تحقیق کو پروان چڑھانا۔ اس میں یہ بات پیش نظر رکھی جائے کہ خالص اسلامی بنیادوں پر ان امور کی تشکیل نوکی جائے اور اس مقصد کے لیے سروے، سینی نار اور سمپوزیم منعقد کیے جائیں۔)
- (2) To study the contemporary problems of the World of Islam including the causes leading to the decline of Muslim power and influence, to suggest solutions for those problems in the light of the injunctions and teachings of Islam and their application to different aspects of a progressive Muslim society and polity.
(دنیاۓ اسلام کے معاصر مسائل، نیزان اسباب کا مطالعہ جو مسلمان طاقت اور اثر کے زوال کا باعث ہوئے ہیں اس مطالعے کا مقصد یہ ہے کہ اسلام کی ہدایات و تعلیمات کی روشنی میں ان مسائل کا حل تجویز کیا جائے اور اسے ترقی پذیر مسلم سماج اور حکومت کے مختلف پہلوؤں پر منطبق کیا جائے۔)
- (3) To provide information, advice and consultation to the Council of Islamic Ideology, Ministries and other agencies on matters referred to it and falling within the purview of the institute.

(ادارے کو پیش کیے جانے اور اس کے دائرے میں آنے والے امور پر اسلامی نظریاتی کو نسل، وزارتوں اور
دیگر ایجنسیوں کو معلومات، ہدایات اور مشاورت فراہم کرنا۔)

- (4) To advise and assist the Shariah Faculty of Quaid-i-Azam University, Islamabad, in the planning and formulation of the curriculum of that Faculty and also to provide on request the services of the institute's scholars and academic staff for part-time teaching and instruction at the Quaid-i-Azam University.
(قادم اعظم یونیورسٹی اسلام آباد کی شریعہ فیکٹری کو اس کے نصاب کی تشكیل و منسوبہ بندی میں ہدایات دینا
اور معاونت کرنا نیز اس کی طرف سے طالبے کی صورت میں ادارے کے اہل علم کو اضافی وقت کی تدریس
کی سہولت مہیا کرنا۔)
- (5) To advise and assist in the revision and coordination of the syllabi and curricula of the "Deeni Madaris" and those of other educational Institutions in order to achieve greater harmony and complementarily between the courses of instruction so as to provide a proper grounding in Islamic teachings and in the best elements of contemporary knowledge and education.
(دینی مدارس اور دیگر تعلیمی اداروں کے نصاب پر نظر ثانی اور تشكیل کے لیے ہدایات و معاونت فراہم کرنا
تاکہ ان نصابات میں مطابقت کا حصول ممکن ہو۔ اس سے اسلامی تعلیمات اور جدید علم اور تعلیم کی صحیح
اساس مہیا ہو سکے گی۔)
- (6) To assist in providing facilities for basic training to and suitable instruction material for the Imams and Khatibs of Mosques and the teachers of Islamiat in different educational institutions.
(مسجد کے ائمہ اور خطیب حضرات اور مختلف تعلیمی اداروں میں اسلامیات کے اساتذہ کی بنیادی تربیت اور
روہنمائی کے لیے سہولیات فراہم کرنے میں معاونت کرنا۔)
- (7) To cooperate with national and international agencies in all such activities as lead to the attainment of the above objectives.
(مذکورہ بالامقصود کے حصول کے لیے بروے کار لائی جانے والی سرگرمیوں کے لیے مکمل اور بین الاقوامی
ایجنسیوں کے ساتھ تعاون کرنا۔)

- (8) To publish and disseminate the results of research undertaken or sponsored by the Institute and its scholars as well as to promote the publication of significant research efforts undertaken by other institutions and individuals for propagation of the basic values and teachings of Islam and the dynamic elements of the Muslim cultural heritage.

(ادارے اور اس کے اسکالروں کی ذاتی یا ان کے تعاون سے حاصل شدہ تحقیق کی نشر و اشاعت کرنا نیز دیگر اداروں اور نمایاں شخصیات کی تحقیقی کاوشوں کو شائع کرنا تاکہ اسلام کی بنیادی اقدار و تعلیمات اور مسلم شاقنی و رشیت کے حرکی عناصر کی اشاعت ہو سکے۔)

- (9) Subject to the availability of staff and other resources the Institute may, in addition to the above functions, promote and coordinate research and studies into contemporary and classical writings of Muslim scholars and thinkers and the contributions made by them to different fields of human knowledge like medicine, astronomy, chemistry, mathematics, philosophy, culture and civilization.

(مذکورہ بالا امور کے ساتھ ساتھ، افراد کار اور دیگر وسائل کی دست یابی کی صورت میں، ادارہ مسلمان علاوہ مفکرین کی ان معاصراً اور کلاسیکی تحریروں اور تحقیقات کی نشر و اشاعت کرے گا جو انہوں نے علم انسانی کے مختلف میدانوں میں سرانجام دیں، جیسے طب، علم نجوم، کیمیا، ریاضی، فلسفہ، ثقافت اور تہذیب۔)

۱۹۷۹ء کے ادارے کے مقاصد مولانا کوثر نیازی کے افکار اور اس وقت کی حکومتی ترجیحات کا عکاس ہیں۔

ان مقاصد کے ذریعہ نہ صرف ادارے کے تحقیقی اهداف کی وضاحت کر دی گئی بلکہ ان شعبہ جات کی بھی نشان دہی کر دی گئی جن پر تحقیق کرنے کی ضرورت ہے تاکہ معاشرے کی تشكیل جدید میں ادارہ اپنا حصہ ڈال سکے۔ ان مقاصد میں ادارے کے دوسرے ریاستی اور تعلیمی اداروں جیسے اسلامی نظریاتی کونسل، مختلف وفاقی وزارتیں اور قائد اعظم یونیورسٹی کی شریعہ فیکلٹی سے تعلق کی بھی وضاحت کر دی گئی۔ ان مقاصد کی خاص بات دینی مدارس کے لیے نصاب سازی میں ادارے کے کردار کی نشان دہی تھی تاکہ دینی تعلیم اور عصری تعلیم میں ہم آہنگی پیدا کی جاسکے۔ ان مقاصد میں مساجد کے ائمہ کی تربیت اور ان کے لیے مناسب دینی ادب کی تیاری بھی ادارے کی ذمہ داری قرار پائی۔ ادارے کو قومی اور بین الاقوامی تنظیموں سے تعاون کرنے اور ادارے میں ہونے والی تحقیق کو وسیع پیمانے پر شائع کرنے کی ترجیحات کی نشان دہی بھی ان مقاصد میں شامل تھی۔ یہ مقاصد واضح طور پر ادارے کے

تحقیقی، دعویٰ، تدریسی اور فکری کردار کی وضاحت کرتے ہیں اور ادارے کو اپنے سرگرمیوں کے لیے واضح لائجہ عمل دیتے ہیں۔ اس حکم نامے کے مطابق ادارے کو وزارت مذہبی و اقلیتی امور سے منسلک ایک خود مختار ادارے کی جیشیت دی گئی۔^(۵۳)

۳۔ بین الاقوامی یونیورسٹی آرڈننس ۱۹۸۵ء کی رو سے ادارہ تحقیقات

اسلامی کے مقاصد

اسلامی یونیورسٹی، اسلام آباد ۱۹۸۰ء میں قائم ہوئی اور ۱۹۸۵ء میں اس یونیورسٹی کو بین الاقوامی اسلامی یونیورسٹی، اسلام آباد قرار دے دیا گیا۔ ۱۹۸۰ء میں جب اسلامی یونیورسٹی کا آرڈننس جاری ہوا تو اس میں ادارے کے مقاصد وغیرہ کا کوئی ذکر نہیں تھا۔ تاہم اس یونیورسٹی کی بنیاد ادارہ تحقیقات اسلامی سے ہی پڑی اور ابتدائی ادوار میں ادارے کے اساتذہ نے ہی یونیورسٹی میں تدریسی فرائض سر انجام دیے۔ اس اہمیت کے پیش نظر International Islamic University, Ordinance 1985 No. XXX، تحقیقات اسلامی کی بین الاقوامی یونیورسٹی میں تشکیل نو کی گئی۔ اس صمن میں The First Statutes کے Annex I کے The Schedule میں ادارہ تحقیقات اسلامی کی تشکیل نو، اس کے مقاصد و دائرہ کار نیز ادارے کی کوئی، اس کے ڈائریکٹر جزل کے اختیارات کی تفصیل بیان کی گئی ہے۔ اس صمن میں I کا آغاز ان الفاظ کے ساتھ ہوتا ہے۔

1. Establishment of the Institute- The Islamic Research Institute, hereafter in this Annex referred to as Institute, established under Notification No. F.15-1059-E.IV, dated the 10th March, 1960, and referred to in section 43 of the Islamic University Ordinance, 1980 (LIII of 1980), shall be reconstituted in the manner described in these Statutes.

(نوٹیفیکیشن ۷/۱۰۵۹-۱۵-E.I، بتاریخ ۱۹۶۰ء کا مارچ، مطابق ادارے کا قیام، بحوالہ آرڈننس اسلامی یونیورسٹی، سیکشن ۲۳، ۱۹۸۰ء (LIII)۔)۔ اس دستور کی رو سے اس ادارے کی تشکیل نو ہو گی۔

53— Ministry of Religious Affairs and Minorities Affairs, Notification No. S.R.O 746 (1) 119 dated 22-08-1979.

اس آرڈننس میں ادارے کے حسب ذیل مقاصد بیان کئے گئے ہیں:

- i. Act as the research arm of the University;
(یونیورسٹی کے تحقیقی شبہ کی حیثیت سے کام۔)
- ii. Develop and disseminate methodology for research in various fields of Islamic Learning;
(اسلامی تحقیق کے مختلف شعبوں میں منایح تحقیق کو پروان چڑھانا۔)
- iii. To interpret the teachings of Islam in such a way as to bring out its dynamic character in the context of the intellectual and scientific progress of the modern world;
(جدید دنیا کے فکری اور سائنسی، ارتقا کے سیاق میں اسلام کی تعلیمات کی اس طور پر تعریج کرنا کہ ان کا حرکی پبلو اجرا گر ہو سکے۔)
- iv. Identity and study of contemporary problems of the world of Islam;
(مسلم دنیا کے معاصر مسائل کی شناخت اور مطالعہ۔)
- v. Contribute to the revival of Islamic heritage;
(اسلامی تراث کی تجدید کے لیے کام کرنا۔)
- vi. Publish monographs, research reports, research journals and such other research material as may be considered necessary for the promotion of knowledge of Islam;
(دینی علم کی اشاعت کے لیے کتابچوں، تحقیقی رپورٹوں، تحقیقی مجلات اور اس طرح کے دیگر مواد کی اشاعت کرنے والوں اسلامی علم کی ترویج کے لیے ضروری خیال کیے جاتے ہوں۔)
- vii. Appoint study groups for identifying issues facing the Muslim society;
(مسلم سماج کو درپیش مسائل کے مطالعے کے لیے مطالعاتی گروپ تشكیل دینا۔)
- viii. Serve as a clearing house of knowledge on various aspects of Islam;
(اسلام کے مختلف پہلوؤں پر ایک علمی مرکزی حیثیت سے کام کرنا۔)
- ix. Organise seminars, conferences, symposia and workshops to promote harmonious understanding amongst various schools of thought in Muslim societies;

(مسلم معاشروں میں موجود مکاتب فکر کے درمیان ہم آہنگی پر منی فکر کی ترویج کے لیے یہ سیکی ناروں، کافرسوں، سیمپوزیم اور کشاپوں کا انعقاد۔)

- x. Perform such other functions as may be necessary for realisation of its objectives.

(ان مقاصد کے حصول کے لیے دیگر مختلف اقدامات۔)

بین الاقوامی اسلامی یونیورسٹی کا قیام ادارہ تحقیقات اسلامی کی ہی توسعہ تھی اسی لیے یونیورسٹی کے وثائق

میں کہا گیا:

To provide every opportunity for an all round and harmonious development of individuals and society and reconstruction of human thought in all its forms on the foundations of Islam in order to encourage and promote education, training the research in Islamic learning, social, natural, applied and communication sciences and other branches of learning to ensure the Muslim Ummah's ideological, moral, intellectual, social, economic and technological development in accordance with the values, ideals, principles and norms of Islam.^(۵۴)

(افراد اور سماج کی ترقی کے لیے ہم گیر اور ہم آہنگ موقع فراہم کرنا اور اسلامی انسانیت پر فکر انسانی کی تشكیل نو کرنا تاکہ مختلف شعبوں میں تعلیم و تحقیق کو پروان چڑھایا جائے جس کا مقصد یہ ہو کہ اسلام کے اصولوں اور اقدار کے مطابق امت مسلمہ کی ہمد پہلو ترقی بروے کار لائی جاسکے۔)

اس وثائق میں ادارے کے ۱۹۶۰ء اور ۱۹۷۹ء والے اهداف کا حاصل یعنی پاکستانی معاشرے کی تشكیل جدید شامل ہے یونیورسٹی کے ایکشن پلان میں بھی ایسے بہت سارے اقدامات تجویز کیے گئے ہیں جو کہ ادارے کے پہلے سے طے شدہ اهداف میں شامل ہیں۔ ۱۹۸۵ء میں ادارے کے اهداف میں تحقیقی منصوبہ بندی، معاصر مسائل کی نشان دہی اور حل اور ادارے کے اشاعتی منصوبوں کی نشان دہی کی گئی۔ مزید یہ کہ ادارے کی جانب سے منعقد کی جانے والی علمی مجالس جیسے کافرسنسر، سینی نار، لیکچرز وغیرہ کا ذکر کیا گیا ہے۔ ۲۰۰۰ء میں جب ادارے سے متعلق Statutes پر نظر ثانی کی گئی تو ان میں بھی تقریباً ۱۹۸۵ء والے اهداف کو ہی شامل رکھا گیا۔ صرف پہلے مقصد میں Prescribed by Academic Council کا اضافہ کیا گیا جب کہ باقی مقاصد کو

جوں کا توں رکھا گیا۔ اب ادارے کے بھی مقاصد ہیں ان کو حاصل کرنے کے لیے ادارہ تحقیقاتِ اسلامی اپنے مختلف تحقیقی، تدریسی، تربیتی اور تو سیعی پروگراموں پر عمل کر رہا ہے۔

د—ادارہ تحقیقاتِ اسلامی کا انتظامی ڈھانچہ

جس طرح مختلف حکومتی ترجیحات کی بنابر ادارے کے مقاصد تبدیل ہوتے رہے اسی طرح ادارے کے انتظامی ڈھانچہ میں بھی تبدیلیاں ہوتی رہیں۔ ۱۹۶۰ء سے ۱۹۸۳ء تک ادارے کے سربراہ کو جو کہ ۲۱ ریا / ۲۲ ریا / ۲۲ ریڈ کے افسر تھے، ڈائرنیٹر کہا جاتا تھا جب کہ ۱۹۸۳ء سے یہ عہدہ ڈائرنیٹر جنرل ہو گیا۔ ۱۹۶۰ء میں جب ادارہ تحقیقاتِ اسلامی کے باقاعدہ قیام کا حکم نامہ جاری کیا گیا تو ادارہ تحقیقاتِ اسلامی کے امور کو چلانے کے لیے بورڈ آف گورنر، ادارے کے ڈائرنیٹر، ادارے کی مختلف کمیٹیوں اور بورڈ آف گورنر کے اختیارات کا ذکر بھی اس حکم نامے میں موجود تھا۔^(۵۵)

۱۹۶۰ء کے حکم نامے کی رو سے ادارہ تحقیقاتِ اسلامی کے ڈائرنیٹر کی تقرری ادارے کے سرپرست اعلیٰ صدر اسلامی جمہوریہ پاکستان کی طرف سے کی جاتی تھی۔^(۵۶) ۱۹۶۵ء میں ادارے کی تشکیل نوکی گئی۔ اس کے ساتھ منسلک دوسرے شعبہ جات تو ہی رکھے گئے لیکن اس کے بورڈ آف گورنر میں تبدیلی کر دی گئی اس حکم نامے میں ادارے کے مقاصد کا ذکر نہیں کیا گیا تاہم ادارے کے Functions کو موثر انداز میں ضرور بیان کر دیا گیا۔^(۵۷) اس حکم نامے کی رو سے ادارے کے ڈائرنیٹر کی پوزیشن تو برقرار رکھی گئی اور قرار دیا گیا کہ اس کا تقرر صدر پاکستان اپنی طے کردہ شرائط کے مطابق کریں گے لیکن اس کے ساتھ سیکرٹری کے نئے عہدے کا اضافہ بھی کر دیا گیا۔ ادارے کے سیکرٹری کا تقرر بورڈ آف گورنر کی طرف سے تجویز کیا گیا اور اسے ادارے کے ڈائرنیٹر کی زیر نگرانی ادارے کے انتظامی اور مالی امور سر انجام دینے کی ذمہ داری سونپی گئی۔^(۵۸) اسی حکم نامے کی رو سے ادارے کو وزارت قانون اور پارلیمنٹی امور کے ماتحت کر دیا گیا۔ ادارہ تحقیقاتِ اسلامی کا ۱۹۶۳ء سے ۱۹۷۸ء تک کا عرصہ کافی مشکل تھا۔ اس دوران ایک تو ادارے کی انتظامی وزارتیں تبدیل ہوتی رہیں اور دوسرا ادارے کی خود مختار

55— Notification No.F.15.1059-E.IV, Government of Pakistan. Ministry of Education, dated 10-03-1960.

56— Notification No.F.15.1050 7-E.IV, dated 10-03-1960.

57— Notification No. F. 24(23)/65-A 1965, Ministry of Law and Parliamentary Affairs (Law Division), dated 20-07-1965.

58— Ibid.

حیثیت میں بھی تبدیلی ہوتی رہی۔ ۱۹۷۸ء میں ادارہ تحقیقات اسلامی کی خود مختار حیثیت ختم کر دی گئی تا ہم ۱۹۷۹ء میں یہ حیثیت بحال ہو گئی۔

۱۹۷۹ء میں ادارے کی تیسری تشکیل ہوئی۔ یہ تشکیل ۱۹۷۹ء کے دستور پاکستان کے تقاضوں کے مطابق کی گئی تھی۔ ۱۹۷۹ء کے حکم نامے کی رو سے ادارے کو وزارت مذہبی اور اقلیتی امور سے منسلک کر دیا گیا۔ ۱۹۷۹ء کے اس حکم نامے کی رو سے ادارے کے مالی امور کی طرف بھی توجہ کی گئی اور ان جگہوں کی بھی نشان دہی کر دی گئی جہاں سے ادارہ مالی معاونت لے سکتا ہے۔^(۵۹)

۱۹۸۰ء میں اسلامی یونیورسٹی اسلام آباد میں قائم ہوئی تو اس یونیورسٹی کے قیام کے آرڈننس کے ذریعے ادارہ تحقیقات اسلامی کو اس یونیورسٹی کا حصہ بنایا گیا اور اس کا نام Institute of Islamic Studies & Research کر دیا گیا اور اس کو یونیورسٹی کے دوسرے کلیات اور شعبہ جات کی طرح درجہ دے دیا گیا۔ اس آرڈننس کی رو سے ادارہ تحقیقات اسلامی کی خود مختار حیثیت ختم ہو گئی اس کے بورڈ آف گورنر ز کی جگہ بورڈ آف سڈیز قائم کیا گیا اور بورڈ آف گورنر کے اختیارات یونیورسٹی کے بورڈ آف ٹرستی، سینڈیکیٹ اور اس چانسلر کو منتقل ہو گئے۔ یونیورسٹی کے ساتھ منسلک ہونے کے بعد ادارے کے ڈائریکٹر جzel کی تقریبی کا اختیار بھی صدر پاکستان کی بجائے یونیورسٹی کے بورڈ کو مل گیا جو کہ وائس چانسلر کی سفارش پر اس کی تقریبی کر سکتا تھا۔^(۶۰)

۱۹۸۵ء میں اسلامی یونیورسٹی کی جگہ International Islamic University آیک آرڈننس کے ذریعے قائم کر دی گئی اور ادارہ تحقیقات اسلامی کو اس یونیورسٹی کا نام صرف Constituent Unit بنایا گیا بلکہ اس یونیورسٹی کے اندر اس کی خود مختار حیثیت کو بھی تسلیم کر لیا گیا۔^(۶۱) اس آرڈننس کے Annex-I میں Islamic Research Institute کے متعلق قواعد و ضوابط شامل کیے گئے۔ اس Annex-I کی دفعہ ۲ کی رو سے ادارے کے مقاصد نے سرے سے ترتیب دیئے گئے جب کہ دفعہ ۳ میں ادارے کی فیصلہ ساز کونسل کی تشکیل

59— Ibid.

60— Ordinance No. LIII of 1980, dated: 26th November 1980 notified vide Notification No. F.17(1)/80-pub of Government of Pakistan, Ministry of Law and Parliamentary Affairs (Law Division).

61— Ordinance No. xxx of 1985, Notified vide No. 17(1)/85-p, dated 31st March 1985 by the Ministry of Justice and Parliamentary Affairs (Justice Division), Government of Pakistan as approved by the President Islamic Republic of Pakistan on 8th March, 1985.

کی گئی۔ ان Statutes کی رو سے ادارے کے ڈائریکٹر جزل کے اختیار کی بھی وضاحت کی گئی۔ انھی قواعد و ضوابط میں ادارے کے فنڈز کے انتظامات اور ادارے کی سالانہ رپورٹس وغیرہ کا بھی ذکر ہے۔^(۶۲)

۲۰۰۰ء میں ادارہ تحقیقات اسلامی سے متعلق Statutes میں مین الاقوامی اسلامی یونیورسٹی کے بورڈ آف ٹریسٹیور نے تبدیلی کی جس میں ادارے کے اہداف میں معمولی تبدیلیاں کی گئیں جب کہ ادارے کی کونسل کا سربراہ یونیورسٹی کے صدر کو بر بنائے عہدہ مقرر کر دیا گیا۔^(۶۳)

۲۰۱۷ء میں ادارہ تحقیقات اسلامی کے قواعد و ضوابط اور مین الاقوامی اسلامی یونیورسٹی کے آرڈننس کی متعلقہ دفعات کا ایک مجموعہ Compendium of Islamic Research Institute Rules and Regulations کے نام سے مدون کیا گیا ہے۔ قواعد و ضوابط کے اس مجموعہ میں پہلے سے موجودہ قواعد و ضوابط کے علاوہ مقالات کی اشاعت، کتب کی طباعت، ڈاکٹر محمد حمید اللہ لائزیری اور پرنٹنگ پریس کے متعلق بعض نئے قواعد بھی شامل کیے گئے۔^(۶۴)

۱۔ ادارہ تحقیقات اسلامی کی مختلف قانونی بادیز (Statutory Bodies)

I۔ بورڈ آف گورنر

۱۹۸۰ء تک ادارہ تحقیقات اسلامی کی سب سے متعدد بادی ادارے کا بورڈ آف گورنر تھا۔ ادارے کے تمام اہم انتظامی اور تحقیقی فیصلے بورڈ آف گورنر کے اختیارات میں شامل تھے۔ ادارے کے میزانیہ اور اس کے قواعد و ضوابط کی تیاری بھی بورڈ آف گورنر کے ذمے ہی تھی۔ ادارے کے ملازمین کی تقریبی، ان کی تحقیقی اور انتظامی ذمہ داریوں کا تعین اور ان کی تنخواہ اور مراعات کے اہم فیصلے بھی بورڈ میں ہی کیے جاتے تھے۔ ادارے کے تحقیقی منصوبوں کی منظوری بھی بورڈ آف گورنر ہی کرتا رہا۔ ادارے کی مطبوعات کی اشاعت کے اہم فیصلے بھی بورڈ میں ہی کیے جاتے تھے۔^(۶۵) ۱۹۶۰ء میں بورڈ آف گورنر کے چیزیں مین وفاقی وزیر تعلیم قرار دیے گئے جب کہ اس کے درج ذیل ۱۹ ممبر ان تجویز کیے گئے:

62— Ordinance No. xxx of 1985, the schedule of the first statutes Annexure-I.

63— IIUI statutes 1987 as amended upto April 14, 2000, chapter II, 13-17.

۶۴۔ ادارہ تحقیقات اسلامی کے قواعد و ضوابط کی منظوری ادارے کی کونسل نے اپنے گیارہویں اجلاس منعقدہ اکتوبر ۲۰۱۷ء میں دی تھی۔

65— See: Notification No. F.15-1059-E-IV, dated: 10-03-1960, part 10; Notification No. F.24(23) 65-A, dated: 20-07-1965, Part 6, Notification No. S.R.O. 746 (1)119, dated 22-08-1979, Part 5.

- ۱ ادارہ تحقیقات اسلامی کا ڈائریکٹر
- ۲ اسلامک اکیڈمی، ڈھاکہ کا ایک نمائندہ
- ۳ ادارہ ثقافت اسلامی، لاہور کا ایک نمائندہ
- ۴ پاکستانی یونیورسٹیوں کے ۲۰ وائس چانسلرز
- ۵ اور چار دوسرے ممبرز

اس بورڈ آف گورنر ز کی تقریب صدر پاکستان کی طرف سے کی جاتی تھی جو کہ ادارے کے سرپرست اعلیٰ بھی تھے۔ اس بورڈ کے Ex-officio ممبران کے علاوہ باقی ممبران کی تقریبی کی مدت ۳ سال تک تھی۔^(۶۱)
 ۱۱ ابريل ۱۹۶۰ء کو نو ٹیکشن نمبر IV-15-F-1/59-E جاری کیا گیا۔ اس اعلامیہ کے ذریعے ڈاکٹر اشتیاق حسین قریشی کو ادارے کا پہلا باضافہ ڈائریکٹر بنادیا گیا اور اس کے پہلے بورڈ آف گورنر کے درج ذیل اركان کا تقرر کیا گیا:

- ۱ ڈاکٹر اشتیاق حسین قریشی، ڈائریکٹر ادارہ تحقیقات اسلامی
- ۲ جمیل محمود الرحمن، نجف مغربی پاکستان ہائی کورٹ، ڈھاکہ، نمائندہ اسلامی اکیڈمی، ڈھاکہ
- ۳ جناب جمیل ایس۔ اے رحمن، نجف سپریم کورٹ آف پاکستان، لاہور، نمائندہ انسٹی ٹیوٹ آف اسلامک لکچر، لاہور
- ۴ ڈاکٹر رضی الدین صدیقی، وائس چانسلر سندھ یونیورسٹی، حیدر آباد، پاکستانی یونیورسٹیوں کے وائس چانسلر میں سے ایک وائس چانسلر
- ۵ ڈاکٹر محمد احمد، وائس چانسلر، راجشاہی یونیورسٹی
- ۶ جناب ممتاز حسن، ڈپٹی چیئرمین، پلانگ کمیشن، کراچی
- ۷ ڈاکٹر معظم حسین، ممبر فیڈرل پبلک سروس کمیشن، کراچی
- ۸ مولانا احتشام الحق تھانوی
- ۹ جناب ایس ایم شریف، سیکرٹری وفاقی وزارت تعلیم و سائنسی تحقیقی^(۶۲)

66— Notification No. F.15-1059-E-IV, dated 30-03-1960, Part 5-8.

67— No. F. 15-1/59-EIV, Dated 11-03-1960.

۱۹۶۵ء میں بورڈ آف گورنر ز کی نئے سرے سے تشکیل ہوئی۔ ۱۹۶۰ء والے حکم نامے کے بخلاف ۱۹۶۵ء میں تجویز کردہ بورڈ کے چیئرمین و فاقی وزیر مذہبی امور قرار دیے گئے جب کہ اس کے ممبران حسب ذیل تجویز کیے گئے:

- ۱- سیکرٹری وزارت مذہبی امور
- ۲- ڈائریکٹر ادارہ تحقیقاتِ اسلامی
- ۳- ملحق اداروں کے دو نمائندے
- ۴- جب کہ اس کے علاوہ ۵ روسے ممبر ہوتے

اس حکم نامے کی رو سے صدر پاکستان کی طرف سے بورڈ کی تشکیل کی جاتی تھی اور بورڈ کے Ex officio ممبران کے علاوہ دوسرے ممبران کی تقریبی مرکزی حکومت کو حاصل تھا۔ بورڈ کے چیئرمین کو بورڈ کے اجلاس نہ ہونے کی صورت میں بورڈ کی طرف سے فیصلے کرنے کا اختیار بھی حاصل تھا۔^(۲۸)

۱۹۷۹ء میں ایک مرتبہ پھر ادارہ تحقیقاتِ اسلامی کے بورڈ کی تشکیل جدید ہوئی۔ اس بورڈ کی تقریبی کا اختیار صدر پاکستان کو حاصل تھا جب کہ اس کے چیئرمین و فاقی وزیر برائے مذہبی و اقیمتی امور تھے۔ اس کے باقی ممبران حسب ذیل تجویز کیے گئے:

- ۱- چیئرمین اسلامی نظریاتی کونسل
- ۲- سیکرٹری وزارت مذہبی و اقیمتی امور، حکومت پاکستان
- ۳- سیکرٹری لادو ڈیشن
- ۴- سیکرٹری وزارت تعلیم
- ۵- وزارت خزانہ کا ایک نمائندہ جو ایڈیشنل سیکرٹری سے کم عہدے کا نہ ہو۔
- ۶- ڈائریکٹر ادارہ تحقیقاتِ اسلامی
- ۷- وائس چانسلر، قائد اعظم یونیورسٹی
- ۸- پاکستانی یونیورسٹیوں کے دو وائس چانسلرز
- ۹- چھ دوسرے ممبر ہوں جو کہ ممتاز اسکالر ہوں اور وفاقی دار الحکومت اور صوبوں کی نمائندگی کرتے ہوں۔

بورڈ کے ممبران کی مدت تین سال تجویز کی گئی اور اس بورڈ کو بھی ۱۹۶۰ء اور ۱۹۶۵ء کے بورڈ کی طرح ادارے کے متعلق اہم فیصلے کرنے کا اختیار حاصل تھا۔^(۶۹) ۱۹۸۰ء میں جب اسلامی یونیورسٹی قائم ہوئی اور ادارے کو اس کا حصہ بنایا گیا تو ادارے کا بورڈ آف گورنر نزد ختم کر دیا گیا۔

II—کوارڈنیشن / ایگزیکٹو کمیٹی

۱۹۶۰ء میں ادارے کے عمومی امور کو چلانے کے لیے کوارڈنیشن کمیٹی تجویز کی گئی۔ اس کمیٹی کے سربراہ ڈائریکٹر، ادارہ تحقیقاتِ اسلامی تھے اور اس کے ۱۲ ممبران تھے۔ اس کمیٹی میں ادارے سے مختص اداروں اور بورڈ آف گورنر نزد کے نمائندے شامل تھے۔ دوسری یونیورسٹیوں کے درمیان رابطہ قائم کرنا اور تحقیقی منصوبے تشكیل دینا اس کمیٹی کی ذمہ داری تھی۔^(۷۰) ۱۹۶۵ء کے حکم نامے میں اس کمیٹی کی دوبارہ تشكیل ہوئی تو اس کے سربراہ ڈائریکٹر کی بجائے وفاقی وزیر برائے مذہبی امور قرار دیئے گئے اور اس کے ممبران کی تعداد ۸ مقرر کی گئی۔^(۷۱) ۱۹۷۹ء میں کوارڈنیشن کمیٹی کا نام تبدیل کر کے ایگزیکٹو کمیٹی کر دیا گیا اور اس کے ممبران کی تعداد ۷ تک محدود کر دی گئی۔ اس کمیٹی کے سربراہ ادارے کے ڈائریکٹر اور اس کے سیکرٹری ادارہ تحقیقاتِ اسلامی کے سیکرٹری قرار دیئے گئے۔ اس کمیٹی کے ذمے بورڈ آف گورنر زکی طرف سے تجویز کردہ فرائض کی سرانجام دی تھی۔^(۷۲) ادارہ تحقیقاتِ اسلامی جب یونیورسٹی کا حصہ بناتو یہ کمیٹی ختم ہو گئی۔

III—کوسل ادارہ تحقیقاتِ اسلامی

۱۹۸۰ء میں اسلامی یونیورسٹی کے حکم نامے میں ادارے کی فیصلہ ساز بادی کی حیثیت سے بورڈ آف استدیز تجویز کیا گیا۔ ۱۹۸۵ء میں یمن الاقوامی اسلامی یونیورسٹی کے آرڈننس میں ادارہ تحقیقاتِ اسلامی کی منفرد حیثیت کو بحال کرتے ہوئے اس کی اعلیٰ ترین بادی اس کی کوسل قرار دے دی گئی۔ اس کوسل کے چیزیں میں کی تقریبی کا اختیار یونیورسٹی کے بورڈ آف ٹریسٹیز کو دیا گیا جب کہ اس کے درج ذیل ممبران تجویز کیے گئے:

- ۱ — چیزیں میں، اسلامی نظریاتی کوسل
- ۲ — چیزیں میں، یونیورسٹی گرانتس کمیشن یا اس کا نامزد کردہ کمیٹی کا کوئی دوسرا ممبر

69— Notification No. S.R.O 746 (I) 119, dated 22-08-1979, Part 4,5,6.

70— Notification No. 15-1059-E.III, dated 10-03-1960, Part 7.

71— Notification No. F.24(23)/26-A, dated 20-07-1965, Part 12,13.

72— Notification No. S.R.O. 746 (I) 119, dated 22-08-1979, Part 7-4.

- فیڈرل شریعت کورٹ کے ایک نجح صاحب جن کی نامزدگی وفاقی شرعی عدالت کے نجح کی
طرف سے ہو
- ۳ سیکرٹری وفاقی وزارت مذہبی و اقیانی امور
 - ۴ یونیورسٹی کے بورڈ آف ٹرستیز کا ایک نمائندہ
 - ۵ یونیورسٹی کے بورڈ آف ڈائریکٹر کا ایک نمائندہ
 - ۶ یونیورسٹی کے ریکٹر کی طرف سے نامزد کردہ دو ممتاز ماہرین
 - ۷ یونیورسٹی کے نائب صدر
 - ۸ اور ادارے کے ڈائریکٹر جزل

Ex-officio ممبرز کے علاوہ کو نسل کے باقی ممبران کی تقریبی کی مدت ۲۰ سال طے کی گئی اور قرار دیا گیا کہ ان کی تقریبی دوبارہ بھی کی جاسکتی ہے جب کہ ادارے کے ایک آفیسر کو اس کو نسل کا سیکرٹری بنانے کا اختیار ڈائریکٹر جزل کو دے دیا گیا تھا۔ ادارہ کی کو نسل کے ذمے ادارے کے انتظامی اور مالیاتی امور اور ادارے کی پر اپرٹی کی دیکھ بھال تھی۔ مزید برآں ادارے کے میز انسانی اور قواعد و ضوابط کی منظوری کا اختیار، ادارے کے مختلف شعبہ جات کی تشکیل اور ان کی ذمہ داریوں کا تعین، ادارے کی مختلف کمیٹیوں کا تقرر، ادارے کے تحقیقاتی اور اشاعتی منصوبوں کی منظوری اور ادارے میں ملازمین کی تقریبی اور ان کی مراعات کی منظوری جیسے جملہ امور کو نسل کی ذمے داریوں میں شامل تھے۔^(۷۳)

۲۰۰۰ء میں یونیورسٹی کے بورڈ آف ٹرستیز نے ادارہ تحقیقاتِ اسلامی کی کو نسل کی Composition میں تبدیلی اور اس ضمن میں Statutes بنائے گئے جن کی رو سے ادارے کی درج ذیل کو نسل قائم کی گئی۔

- ۱ صدر بین الاقوامی اسلامی یونیورسٹی کو بر بنائے عہدہ کو نسل کا چیئر مین قرار دیا گیا
- ۲ کو نسل کے نائب چیئر مین (جو کہ بورڈ آف گورنر نزد صدر جامعہ کے مشورے سے مقرر کرے گا)
- ۳ یونیورسٹی کے بورڈ آف ٹرستیز کا ایک نمائندہ

73— Ordnance No. xxx of 1985, dated 31-03-1985, The Schedule of the First Statutes, Annexure-I, Part 3,4,5.

- ۳ یونیورسٹی کے بورڈ آف گورنر کا ایک نمائندہ
- ۴ یونیورسٹی سے باہر کے ایک ممتاز اسکالرز
- ۵ صدر جامعہ کی طرف سے نامزد کردا ایک نائب صدر
- ۶ تین ممتاز شخصیات جو کہ ماہرین اور جمیں سے ہوں اور ان کی تقریبی بورڈ آف گورنر کی طرف سے ہوگی
- ۷ ادارے کے ڈائریکٹر جزل

اس نئی تشکیل کردہ کونسل کے Ex-officio ممبرز کے علاوہ باقی ممبر ان کی تعیناتی کی مدت دو سال ہے جب کہ کونسل کے چیئرمین / صدر جامعہ کی طرف سے ادارے کے ڈائریکٹر جزل پر ایک اسکالرز کی بہ طور سیکرٹری کونسل تقریبی کی جاتی ہے۔ ۲۰۰۰ء کے ترمیم شدہ Statutes کے مطابق ادارے کی پالیسیوں، پروگراموں کی منظوری اس کونسل کے ذمے ہے نیز ادارے کے تربیتی، تحقیقی اور ترقیاتی منصوبوں کی تیاری بھی کونسل کے اختیارات میں شامل ہے۔ سالانہ میزانیہ کی تجویز کی منظوری بھی کونسل کے اختیارات میں شامل ہے۔ کونسل ایسی ایڈوائزری کمیٹیاں بھی قائم کر سکتی ہے جن کی ادارے کے فرائض اور خدمات کی سر انجام دہی کے لیے ضرورت ہو۔^(۷۸)

IV—ادارہ تحقیقاتِ اسلامی کی متفرق کمیٹیاں

ادارہ تحقیقاتِ اسلامی کے بورڈ آف گورنر، کونسل اور ڈائریکٹر جزل کو ادارے کے مختلف فرائض کی سر انجام دہی کے لیے مختلف کمیٹیاں قائم کرنے کا اختیار حاصل رہا۔ اسی اختیار کو استعمال کرتے ہوئے ادارے میں مختلف ادارے میں کئی کمیٹیاں بننی رہیں۔ ۲۰۱۷ء میں مدون کردہ قواعد و ضوابط کے مطابق ادارے کی درج ذیل اہم کمیٹیاں ہیں:

- ۱ آئی آر آئی ریسرچ اور ٹریننگ ایڈوائزری کمیٹی
- ۲ آئی آر آئی پبلی کیشنر کمیٹی
- ۳ آئی آر آئی پریس کمیٹی
- ۴ آئی آر آئی لا بسیری کمیٹی

نئے مددوں شدہ قواعد کی رو سے ان کمیٹیوں کی سربراہی ادارے کے ڈائریکٹر جزل کے ذمے ہے اور ان کمیٹیوں کی مدت تین سال ہے اور ان کے فرائض واضح طور پر طے شدہ ہیں۔ ان کمیٹیوں کے علاوہ ادارے کے تحقیقی مجلات کے ادارتی اور مشاورتی بورڈ بھی ہیں۔ ان بورڈ کے سربراہ متعلقہ مجلات کے مدیران ہیں جب کہ یہ بورڈ بھی صدر جامعہ کی سرپرستی اور ڈائریکٹر جزل کی نگرانی میں اپنے فرائض سرانجام دیتے ہیں۔^(۷۵)

۲—ادارہ تحقیقات اسلامی کے تحقیقی، تدریسی اور انتظامی شعبہ جات

ادارہ تحقیقات اسلامی کے قیام سے پہلے ہی ادارے کی لا بہریری نے کام کرنا شروع کر دیا تھا۔ ادارے کے قیام کے فوراً بعد ادارے کے اہداف کو حاصل کرنے کے لیے اس میں مختلف شعبہ جات قائم کیے گئے ابتدائی طور پر ادارے میں شعبہ تحقیق، لا بہریری، پبلی کیشنر اور انتظامیہ کے شعبہ جات قائم ہوئے۔ ۱۹۷۰ء میں شعبہ پرنٹنگ پریس کا آغاز ہوا، اس دور میں ادارے کے اہداف میں تبدیلیاں ہونے کی وجہ سے اس کے شعبہ جات بھی تبدیل ہوتے رہے کبھی تو ان شعبہ جات کو ادارے کے Wings کا نام دیا جاتا تھا اور کبھی انھیں ادارے کے یونٹ کہا جاتا تھا۔ ۱۹۸۰ء میں جب ادارہ میں الاقوامی اسلامی یونیورسٹی کا حصہ بنا تو اس کے درج ذیل Wings تھے۔^(۷۶)

- | | |
|--|------------------------------|
| ۱۔ | ریسرچ ونگ |
| ۲۔ | ترتیب، دعوه و ارشاد ونگ |
| ۳۔ | لا بہریری |
| ۴۔ | انتظامیہ |
| ۵۔ | مجلات |
| ۶۔ | پبلی کیشنر |
| ۷۔ | پرنٹنگ پریس اور مائیکرو فلنگ |
| ریسرچ کاؤنگ درج ذیل یو نٹس پر مشتمل تھا: | |
| ۱۔ | قانون اور اصول قانون |
| ۲۔ | سوشیالوجی |
| ۳۔ | تاریخ |

75— Compendium of IRI Rules and Regulation 2012, Chapter 3.

76. See: Handbook and Master Plan of IRI, 1980, Appendix.

معاشیات اور معاشری تاریخ	-۳
سیاست	-۵
علم اسلام	-۶
سائنس	-۷
قرآن اور سنت	-۸
فلسفہ، سائیکلوجی	-۹
ترجمہ	-۱۰
مطالعہ پاکستان اور حالات حاضرہ	-۱۱
ریفرنس	-۱۲
سیرہ	-۱۳
دعوت و ارشاد	-۱۴

۳ جنوری ۲۰۰۶ء میں ادارہ کے اسکالرز کے اجلاس میں ادارے کے شعبہ جات کی تشکیل نوکی گئی اور

درج ذیل ریسرچ یونٹ تجویز کیے گئے۔ (۷۷)

علوم القرآن	-۱
علوم الحديث و السنة	-۲
السيرة و المغازي	-۳
الفقه و القانون	-۴
الفكر الإسلامي	-۵
التاريخ، الثقافة الإسلامية، الأدب و الفنون	-۶
العلوم و الفلسفة	-۷
الأمة المسلمة المعاصرة	-۸
التصوف	-۹

-۱۰ الفکر التربوي في الإسلام

-۱۱ شعبہ تدوین

ان یونیٹس میں سب یونٹ فعال نہیں تھے۔ ۲۰۱۶ء میں جو یونٹ فعال تھے وہ حسب ذیل تھے۔^(۷۸)

-۱ حدیث و سنت

-۲ فقہ اور قانون

-۳ فکر اسلامی

-۴ معاصر امت مسلمہ

-۵ مطالعہ قرآن

ان یونیٹس کو مزید مؤثر بنانے اور انھیں یونیورسٹی کے تدریسی شعبوں کے ہم پلہ بنانے کے لیے ادارہ تحقیقات اسلامی کی کوئی نسل نے مدون شدہ نئے قواعد و ضوابط ۲۰۱۷ء میں ادارہ تحقیقات اسلامی میں درج ذیل شعبہ جات تجویز کیے:

-۱ شعبہ مطالعہ قرآن

-۲ شعبہ حدیث و سنت

-۳ شعبہ فقہ و قانون

-۴ شعبہ فکر اسلامی، تاریخ اور ثقافت

-۵ شعبہ معاصر امت مسلمہ

-۶ شعبہ تقابلی مطالعہ مذاہب عالم

ان شعبہ جات کے علاوہ ادارہ تحقیقات اسلامی میں درج ذیل تحقیقی مرکز کی تشکیل بھی تجویز کی گئی:

-۱ قومی مرکز برائے مطالعہ سیرت ولاجبری

-۲ آئی آر آئی ریسرچ سپورٹ سٹر

-۳ مرکز برائے مطالعہ امن، تشکیل جدید اور ہم آہنگی

-۴ مرکز برائے مطالعہ اسلام، حقوق انسان اور جمہوریت

ان قواعد وضوابط کی رو سے ادارہ تحقیقات اسلامی کے شعبہ جات کو یونیورسٹی کے دوسرے تدریسی شعبہ جات کے ہم پلہ اکیڈمک اور تحقیق کے شعبے قرار دیا گیا۔ ان شعبہ جات کے صدور کی تقریبی اور ان شعبہ جات کے فرائض بھی متعین کر دیے گئے۔ یہ فرائض اور ذمہ داریاں ادارہ تحقیقات اسلامی کے اہداف کے عین مطابق ہیں۔^(۷۹) ان قواعد وضوابط میں تعلیمی و تحقیقی شعبہ جات کے علاوہ درج ذیل انتظامی Units جو کہ پہلے سے کام کر رہے تھے کو بھی منظم کیا گیا۔

- ۱- ہیومن ریسورس سیکشن
- ۲- جزل ایڈمنیستریشن
- ۳- فناں سیکشن
- ۴- پبلی کیشنس سیکشن
- ۵- پرنٹنگ پریس سیکشن

ان قواعد وضوابط میں نئے شعبہ جات اور انتظامی یونٹس قائم کرنے کا طریقہ کار بھی تجویز کیا گیا۔^(۸۰) نیز ادارے میں کام کرنے والے محققین کے فرائض اور ذمہ داریوں کا بھی واضح طور پر تعین کیا گیا۔

ہ- ادارہ تحقیقات اسلامی کی خدمات اور کارکردگی

۱- اسلامی علوم و فنون پر تحقیق

۱۹۵۲ء میں قانون ساز اسمبلی نے ادارہ تحقیقات اسلامی کے قیام سے متعلق جو قرارداد منظور کی تھی اس میں واضح طور پر کہا گیا کہ ”اس ادارے میں انسانی علوم و فنون کے مختلف میدانوں یعنی سماجی، اقتصادی، تاریخی، ثقافتی، آئینی، قانونی وغیرہ شعبوں میں تحقیقات کی جائیں“ ادارے کے قیام سے متعلق دستوری دفعات^(۸۱) میں کہا گیا: ”صدر ایک تنظیم قائم کرے گا جسے ادارہ تحقیقات وہدایات برائے اعلیٰ تعلیم کہا جائے گا جو مسلم معاشرے کی صحیح اسلامی خطوط پر تشکیل نویں مدد کرے گا۔“^(۸۲)

دستور پاکستان کی دفعات اور ادارہ تحقیقات اسلامی کے مقاصد میں پاکستانی معاشرے کی ”تشکیل جدید“ کا تصور علامہ محمد اقبال علیہ السلام کے Reconstruction of Religious thought سے مأخوذه تھا۔

79- Compendium, Chapter No. 2 Article No.

80- Compendium, Chapter No. 2 Article No. 9-11.

۸۱- مباحث دستور ساز اسمبلی، جلد نمبر ۱، شمارہ نمبر ۱۲۹۳، ۲۰۔

۸۲- دستور پاکستان ۱۹۵۶ء، دفعہ ۱۹۶۲ء، دفعہ ۲۰۳، ۱۹۶۲ء، دستور پاکستان ۱۹۷۲ء، دفعہ ۲۵۹۔

علامہ محمد اقبال عَلِیٰ کو اسلامی اور یورپی تہذیب کا گھر ادارا کرتا۔ انھیں معلوم تھا کہ پورپ کے Reformation کے تصور کے پیچھے Correction اور Re-Shaping کسی کی معنی ہے کہ جس کا معنی ہے کہ Defect کو Reconstruction کا مفہوم Re-building ہے جس کا مطلب کسی پہلے سے موجود بنیاد پر کوئی ایسی نئی تغیر ہے جس میں اصل کی روح اور عکس موجود ہو۔ اقبال کی اس فکری منہج کا نقطہ محور یہ تھا کہ اسلامی فکر کوئی مجدد سوچ نہیں ہے نئے حالات اور نئی ضروریات کے مطابق ہمیں اس پر نئے سرے سے غور کرنے کی ضرورت ہے۔^(۸۳)

اقبال یہ سمجھتے تھے کہ اسلام کا نظریہ حیات Dynamic ہے؛ کیوں کہ یہ کائنات، معاشرے، ثقافت کی تغیر پذیری کو اہمیت دیتا ہے اور دنیا میں تبدیلی کی حقیقت کو تسلیم کرتا ہے۔ ان کے خیال میں تغیر پذیر حال کو ماضی کی روشنی میں مستقبل کے لیے از سر نو تغیر کرنے کی ضرورت ہے۔ یہ اہم کام تحقیق اور جستجو کے بغیر ممکن نہیں ہے۔ اس لیے علامہ اقبال عَلِیٰ نے قیام پاکستان کی تجویز کے ساتھ علوم اسلامیہ پر تحقیق کے لیے مردوں اور خواتین کے لیے تہذیبی اور ثقافتی ادارے قائم کرنے کی ضرورت پر زور دیا تھا۔ اقبال کی یہی فکر ادارہ تحقیقات اسلامی کے قیام کا طاقت ور عامل تھی۔

پاکستانی معاشرے کی تشكیل جدید کے لیے دونیادی نکات پر تحقیق ضروری تھی ایک تو پاکستانی معاشرے کے ارتقا، تاریخ اور شخص کے تجربیاتی مطالعے کی تاکہ نہ صرف پاکستانی معاشرے کے مسائل کا ادارا کیا جائے بلکہ ان مسائل کے اسباب کا پتہ چلا کر ان کا حل بھی تجویز کیا جائے۔ دوسرا یہ کہ مختلف تاریخی ادوار میں مسلم معاشرے تغیر و تبدیلی کے عمل سے کیسے گزرے اور ہمارے اسلاف نے تغیر پذیری کی وجہ سے ہونے والے مسائل کو حل کرنے کے لیے کیا تباہ اختیار کیں۔ مزید برآں انھوں نے اخذ و عطا اور تازہ کاری کے لیے قرآن و سنت سے کیسے اصول اخذ کئے اور کن اصولوں کی بنیاد پر رہنمای اصول بنائے اور آج ہم اس طرح کے اصول کس طرح بناسکتے ہیں۔^(۸۴) انھی نکات کو مد نظر رکھتے ہوئے ادارہ تحقیقات اسلامی نے اپنے تحقیقی منصوبے اور ترجیحات متعین کیں۔ جس وقت ادارہ تحقیقات اسلامی قائم ہوا اس وقت جدید تعلیم یافتہ طبقے کے لیے قابل فہم

83— Muhammad Iqbal, *The Reconstruction of Religious Thought in Islam* (Lahore: Institute of Islamic Culture, 1986), 117.

84— Iqbal, Reconstruction, 7.

زبان میں اسلامی ادب کی شدید ضرورت تھی۔ مزید برآں قیام پاکستان کے موقع پر جدید حالات کے تحت ایک جدید اسلامی ریاست اور معاشرہ میں اسلامی احکام کو بروے کار لانے کے طریقوں پر تفصیلی غور و غوض اور بے لگ تجزیے کی ضرورت محسوس ہوئی۔ نیز اسلامی معاشرے کا نقشہ کیسا ہو گا۔ نظام زکوٰۃ کس طرح سب کو سرخروئی فراہم کرے گا، معاشرتی خرابیوں کو کیسے دور کیا جائے گا اور پاکستانی حکومت میں وہ خوبیاں کیسے پیدا ہوں گی جن کے لیے پاکستان بنایا گیا تھا اور اس طرح کے دوسرے کئی ایسے سوالات تھے جن کا جواب تحقیق و تئیش کے مراحل طے کیے بغیر حاصل نہیں کیا جا سکتا۔^(۸۲) اسی بناء پر ادارہ تحقیقاتِ اسلامی نے ۱۹۶۵ء میں اپنا پہلا تحقیقی منصوبہ (ماستر پلان) بنایا۔ ادارے کے بورڈ آف گورنر زنے اس منصوبے کی ۱۹۶۵ء میں منظوری دی۔

اس پلان کے تحت ادارے کے تحقیقی منصوبہ جات کو انفرادی اور اجتماعی منصوبوں میں تقسیم کیا گیا۔ انفرادی منصوبوں سے مراد وہ تحقیقاتی کام ہیں جو ادارے کے محققین نے اپنی پند اور ترجیحات کی بنیاد پر اپنے لیے منتخب کیے ہوں جب کہ اجتماعی منصوبوں سے مراد کئی محققین کے مشترکہ منصوبے ہیں۔ اس ماستر پلان میں تحقیقات کے لیے متعدد شعبے معین کیے گئے جس میں تاریخ، فلسفہ، سائنس اور دور جدید کی تحریکات وغیرہ شامل تھے۔ اس ماستر پلان میں کہا گیا کہ ان تمام شعبہ جات کے متعلق موضوعات کے تفصیلی خاکے تیار کیے جائیں گے۔ اس ماستر پلان پر عمل کے لیے تین تحقیقاتی گروپ بنائے گئے۔ ایک گروپ کے ذمے قبل اسلام کے عربوں کی سماجی، سیاسی اور اقتصادی زندگی پر تحقیق تھی جب کہ دوسرے گروپ کے ذمے اسلام، اصلاحی تحریکیں اور عہد جدید کا تحقیقی مطالعہ تھا جب کہ تیسرا تحقیقاتی گروپ کے ذمے قرآن و سنت کی سماجی اور اقتصادی اصلاحات کا جائزہ لینا مقصود تھا۔^(۸۳) ۱۹۸۵ء میں اس ماستر پلان پر دوبارہ غور و فکر ہوا اور اس کو اول نو ترتیب دیا گیا۔

۱۹۷۴ء کے آخر میں وزارت امور دینیہ کا قیام عمل میں آیا اور ادارہ تحقیقاتِ اسلامی جواب تک کبھی وزارت تعلیم اور کبھی وزارت قانون سے منسلک رہا آخر کار وزارت مذہبی امور سے منسلک ہو گیا۔ ۲۲ جنوری ۱۹۷۵ء کو وفاتی وزیر برائے مذہبی امور جناب کوثر نیازی نے ادارے میں خطاب کے دوران ان خامیوں کی نشان دہی کی جن کی وجہ سے ادارہ صحیح مقام حاصل کرنے میں ناکام تھا۔ ان میں دو بڑی خامیاں تھیں۔ ایک تو یہ تھی کہ

-۸۲- محمد مظہر الدین صدیقی، ”پاکستان کی نظریاتی اساس اور ادارہ تحقیقاتِ اسلامی“، فکر و نظر، اسلام آباد، ۱۱: ۱۳ (۱۹۷۶ء)۔

-۹۵۵- ۹۶۱-

-۸۷- خالد مسعود، مصدر سابق، ۸۱؛

پاکستان میں اس ادارے کی افادیت کو محسوس ہی نہیں کیا گیا اور دوسرا اس کے تحقیق کے اهداف نہیں مقرر کیے گئے۔ اس ضمن میں انھوں نے کہا:

اس ادارے کا بنیادی فناشن (مقصد)، ریسرچ ہے لیکن ریسرچ کے کچھ خاص اهداف متعین ہونے چاہئیں۔ ریسرچ ایک وسیع ٹرم ہے اگر اس کے مخصوص اهداف متعین نہ ہوں تو ساری زندگی کھپ جائے گی اور کوئی نتیجہ برآمد نہیں ہو گا۔^(۸۸)

انھی آرائی بنا پر اس وقت کے وفاقی وزیر برائے مذہبی و اقلیتی امور جناب کوثر نیازی نے ادارہ تحقیقات اسلامی کے درج ذیل تحقیقی اهداف مقرر کیے:

اول: وہ مسائل جو آج عالم انسانی کو درپیش ہیں ان کا اسلام کیا حل پیش کرتا ہے۔ اس میں تقابلي مطالعہ بھی ہو۔

ان مسائل کو پہلے معین اور شخص کیا جائے اور اس کے بعد ان مسائل پر ہم مختلف زبانوں میں لٹریچر تیار کریں جو بلا امتیاز مذہب ہر پڑھے لکھے انسان کو پیش کرنے کے قابل ہو سکیں۔

دوسرا: وہ مسائل جو خاص طور پر عالم اسلام کو درپیش ہیں اور تہذیب و تمدن کے بطن سے جو مسائل پیدا ہوئے ہیں ان میں ریسرچ کی جائے۔

تیسرا: ایک شعبہ جس میں ادارے کو کام کرنے کی ضرورت ہے ہر چند کہ اس کا تعلق ریسرچ سے نہیں ہے وہ یہ ہے کہ ہمارے ہاں مذہب کو غلط تصورات اور اوہام کا اسیر بنا دیا گیا ہے۔ بہت سے زواں بوجہ اس پر لادھ دیے گئے ہیں اور نوجوان نسل کو Consolidated (ٹھوس اور مرتب) شکل میں اگر یہ بتانا ہو کہ دین کیا ہے تو ایسا لٹریچر موجود نہیں جو اس کے شکوک کا ازالہ کرنے کے ساتھ ساتھ اس کے جملہ سوالات کا جواب بھی دے سکے۔ اور اس طرح ہم اسلام کو نوجوان نسل کے لیے قابل قبول بناؤ کر پیش کر سکیں۔^(۸۹)

ادارہ کے اهداف و مقاصد تبدیل ہونے کی وجہ سے تحقیق پر بھی اثرات مرتب ہوتے رہے۔ اگرچہ ادارے میں تحقیقی سرگرمیوں میں یکسانی نہیں رہی لیکن ادارے نے اس بات کو یقینی بنایا کہ جو کچھ بھی ادارے سے شائع ہو وہ معیاری ہونے کے ساتھ ساتھ پاکستانی معاشرے میں متنوع فکر کی نمائندگی کرے۔

ادارے نے نہ صرف قدیم مصادر اور اسلامی علمی میراث کی اہم کتابوں کو از سر نو شائع کیا بلکہ ان میں کئی کتابوں کے تراجم بھی اردو اور انگریزی میں شائع کیے اسی طرح ادارے نے ان موضوعات پر تحقیقی مطبوعات بھی شائع کیں جن پر اسلامی ادب نہ ہونے کے برابر تھا۔ ادارے کے مجلات میں بھی اعلیٰ پائے کی تحقیق شائع ہوئی۔ ادارہ نے اب تک جو کتابیں شائع کیں ہیں ان میں جدید روشن خیال طبقہ کی نمائندگی کے ساتھ ساتھ قدامت پسندوں کے طرز فکر کی نمائندگی بھی موجود ہے۔^(۹۰) ادارہ تحقیقاتِ اسلامی میں ہونے والی تحقیق نے جدید خطوط پر علمی موضوعات پر توجہ کی اور بھروسہ کو شش کی کہ مغربی تہذیب کے نتیجے میں جدید ذہن میں اسلام کے بارے میں اٹھنے والے سوالات کا عقلی و سائنسی بنیادوں پر جواب دیا جائے اور جدید مسائل کے بارے میں کتاب و سنت کی روشنی میں اسلامی نقطہ نظر پیش کیا جائے۔^(۹۱) ادارے کے تحقیقی کردار کو اعلیٰ سطح پر تسلیم کیا گیا۔ صدر پاکستان جناب فضل الہی نے ۱۹۷۶ء میں ادارہ تحقیقاتِ اسلامی کے یوم تاسیس کے موقع پر ادارے کی تحقیق کاؤشوں پر درج ذیل تبصرہ کیا:

ایپنی زندگی کے سولہ برس کے دوران یہ ادارہ ملک کو مقام تقدیم پیش آنے والے انجھے ہوئے معاشرتی مسائل کو سمجھانے میں حکومت کی مدد کرتا ہے۔ ادارے نے اکثر اوقات اسلامی نظریاتی کو نسل کو فتحہ اسلامی کے مختلف نازک نکات میں اپنی علمی مہارت سے فائدہ پہنچایا ہے۔ اس کی مطبوعات اور جرائد خصوصاً اسلام اسٹڈیز کو اعلیٰ سطح کی تحقیقی کاوش اور سلیمانیہ اندماز کی وجہ سے قدر سے دیکھا جاتا ہے۔ ہمیں توقع ہے کہ آئندہ سالوں کے دوران معاشرتی اور معماشی میدان میں اس کی سائنسی تحقیقات اور ان کے متعلق ابتدائی اسلامی دور میں پیش کیے گئے حل بار آور ہوں گے اور عموم کو حقائق سے روشناس کرنے میں مدد و معاون ثابت ہوں گے۔^(۹۲)

ادارے کی تحقیق کے نتیجے میں جو دینی ادب منظر عام پر آیا اس سے اسلامی ذہن میں تازگی پیدا ہوئی۔ جود کا خاتمه ہوا اور دینی تعبیرات کے حوالے سے نئے افکار سامنے آئے۔ نئی فکری راہوں کی نشان دہی ہوئی۔ ادارے کی تحقیق قدیم و جدید علوم کا حسین امترانج ہے۔ اس تحقیق کے نتیجے میں قدیم کوئے رنگ میں پیش کیا گیا جب کہ جدید کا قدیم کی روشنی میں تجزیہ کیا گیا۔^(۹۳)

-۹۰- اس اشاعت میں ادارے کی کتابوں اور مجلات پر الگ الگ مضامین اور مقالات شامل ہیں لہذا ادارے سے شائع ہونے والی تحقیقی کتابوں کی تفصیلات اس مقالہ میں درج نہیں کی گئیں۔

-۹۱- احمد حسن، ادارہ تحقیقاتِ اسلامی کی مطبوعات: مقاصد کی روشنی میں ایک جائزہ، ”فکر و نظر“، اسلام آباد، ۱۳: ۱۱ (۱۹۷۲ء)، ۸۷۔

-۹۲- صدر پاکستان جناب فضل الہی کا ۱۹۷۶ء میں ادارہ تحقیقاتِ اسلامی کے یوم تاسیس پر خطاب، افتتاحیہ، ”فکر و نظر“، اسلام آباد، ۱۳: ۱۲ (جنون ۱۹۷۶ء)، ۷۔

-۹۳- احمد حسن، ”م-۸۸“،

۲۔ قانون سازی میں معاونت

ادارہ تحقیقاتِ اسلامی نے قانون سازی میں معاونت کی و قائم فتاویٰ خدمات بھی سر انجام دی ہیں۔ اسی بنابر ۱۹۶۵ء میں ادارے کو وفاقی وزارت قانون اور پارلیمانی امور کے ماتحت کر دیا گیا۔ ادارہ تحقیقاتِ اسلامی نے کئی اہم قوانین کے مسودات تیار کروائے۔ ۱۹۶۱ء کے مسلم فیصلی لاء کی تیاری میں ادارہ تحقیقاتِ اسلامی کے اسکالر جناب ڈاکٹر فضل الرحمن نے حصہ ڈالا بعد کے ادوار میں یہ سلسلہ بھر پور انداز سے میں جاری رہا۔ ۱۹۸۰ء کی دہائی میں قوانین کی اسلامی تشكیل و تدوین میں بھی ادارے نے حصہ لیا۔ ادارے کے اسکالر زان سرکاری کمیٹیوں میں شامل رہے ہیں جنہوں نے قانون سازی میں بھرپور حصہ لیا۔ ادارے کے اسکالر زان علی عدالتون میں بہ طور نجح اور مشیر خدمات سر انجام دیں۔ اسی طرح علی عدالتون کے نجح ادارے کے بورڈ آف گورنر اور کونسل میں شامل رہے ہیں۔ جناب جسٹس افضل چیمہ ادارے کے بورڈ آف گورنر اور Review کمیٹی کے ممبر ہے ہیں۔ اسی طرح جناب جسٹس محمد تقی عثمانی، جناب جسٹس نیم حسن شاہ، جناب جسٹس شیخ آفتاب احمد اور جناب جسٹس فدا محمد خان ادارے کی کونسل کے ممبر ہے ہیں۔ جناب جسٹس فدا محمد خان ادارے کی موجودہ کونسل کے نائب چیئرمین ہیں۔ اسی طرح ادارے کے اسکالر مر حوم ڈاکٹر محمود احمد غازی فیڈرل شریعت کورٹ کے نجح تھے جب کہ ڈاکٹر ظفر اسحاق انصاری سپریم کورٹ آف پاکستان کے شریعہ اپیلٹ نچ کے ممبر تھے۔ ادارے کے دو اسکالر جناب ڈاکٹر خالد مسعود صاحب اور جناب ڈاکٹر محمد الغزالی اب بھی سپریم کورٹ آف پاکستان کے شریعہ اپیلٹ نیشن کے رکن ہیں۔ حال ہی میں قومی اسمبلی کی تعلیم و پیشہ وارانہ تربیت کی اسٹیشنگ کمیٹی کی بدایات کی روشنی میں ادارہ تحقیقاتِ اسلامی نے شراب نوشی کے حوالے سے قوانین میں ترمیم کے لیے سفارشات تیار کی ہیں۔^(۹۳) ادارہ نے صرف قوانین کی تیاری میں اپنا حصہ ڈالا ہے بلکہ کئی ملکی اور غیر ملکی قوانین کے تراجم بھی کروائے ہیں جن میں سے بعض اہم حسب ذیل ہیں:

- ۱۔ مصری آئین کی انگریزی ٹرنسلیشن ادارے نے ۱۹۷۳ء میں کروائی۔
- ۲۔ دستور پاکستان ۱۹۷۳ء کی عربی ٹرنسلیشن ادارے نے ۱۹۷۳ء میں کروائی۔
- ۳۔ ادارے نے اسلامی نظریاتی کونسل کی قصاص و دیت کے قوانین کی تیاری میں ۱۹۷۸ء میں بھی معاونت کی۔

اسی طرح ادارے کے محققین نے جبرا اور شریعہ Experts کے لیے تربیت کو رسز کی تیاری میں بھی معاونت کی ہے۔^(۹۵) ادارہ تحقیقات اسلامی نے قانون سازی میں زیادہ تر معاونت شعبہ قانون کے ذریعے کی؛ کیوں کہ اس شعبے کو پاکستان کے مجموعہ قوانین کو اسلامی احکام سے ہم آہنگ کرنے کی ذمہ داری سونپی گئی۔ ادارہ تحقیقات اسلامی نے اس سلسلے میں اسلامی نظریاتی کو نسل کی مشاورت سے درج قوانین کے حوالے سے تجزیاتی آرائیں۔

- | | | | |
|-----|------------------------------|-----|--|
| ۱- | مسلم عائلوں قوانین کا آرڈننس | ۲- | بحری کشم ایکٹ |
| ۳- | ٹریشور، ٹرودا ایکٹ ۱۹۸۷ء | ۴- | افیون کا ایکٹ |
| ۵- | قانون شہادت | ۶- | مغربی پاکستان مسلم شریعت ترمیمی بل ۱۹۶۷ء |
| ۷- | پاکستانی مجموعہ قوانین ۳ | ۸- | قانون ازدواج ۱۹۷۲ء |
| ۹- | مالیہ کی وصولی ایکٹ ۱۹۹۶ء | ۱۰- | ولی اور زیر ولایت ایکٹ ۱۹۹۰ء |
| ۱۱- | دفعات عمومی ایکٹ ۱۹۹۸ء | ۱۲- | کوڑھیوں کا ایکٹ ۱۹۹۸ء |
| ۱۳- | ڈاک خانہ ایکٹ ۱۹۹۸ء | ۱۴- | ضابط فوجداری ۱۹۹۸ء |

مختلف قوانین کا مطالعہ اور ان پر تحقیق ادارہ تحقیقات اسلامی نے Isolation میں نہیں کی بلکہ اس ضمن میں دوسرے ممالک اور تحقیقی تظییموں سے بھی رابطہ رکھے۔ خاص طور پر ایران، عراق، کویت، سعودی عرب، تیونس، سینیگال، انڈونیشیا، ملائیشیا، نیجیریا، برطانیہ اور کینیڈا میں جو افراد اور ادارے فقہ اسلامی کی نشووار تقاضا میں دل چکر رکھتے تھے ادارے نے اس ضمن میں ان سے رابطہ رکھا تھا۔^(۹۶)

۳۔ تعلیمی و تربیتی پروگرام

۱۹۶۲ء کے دستور پاکستان کی تیاری کے لیے قائم کیے گئے دستوری کمیشن نے اپنی رپورٹ میں اسلامی مواد کے دوسرا زبانوں میں ہونے اور اسلامی ماہرین کی کمی کی نشان دہی کی تھی۔ اس بنا پر ادارے نے محققین کی تربیت کے لیے ایک بہت بڑا منصوبہ تیار کیا۔ چنانچہ نہ صرف محققین کو اسلامی زبانوں کے ساتھ ساتھ جدید زبانوں کی تعلیم دی جانا مقصود تھی بلکہ انھیں اسلامی علوم کے ساتھ ساتھ جدید علوم سے آگاہی فراہم کرنا بھی مقصود تھا۔ اس تحقیقی منصوبے میں ۱۹۶۳ء میں ادارہ تحقیقات اسلامی کا تعارف ان الفاظ میں کروایا گیا:

۹۵۔ رپورٹ جائزہ کمیٹی ادارہ تحقیقات اسلامی، اسلام آباد ۱۹۸۵ء۔ ۱۹۸۶ء۔ ۳۲۲۔ ۳۲۲۔

۹۶۔ محمد میاں صدیقی، ”ادارہ تحقیقات اسلامی: تعارف، اغراض و مقاصد اور دائرہ کار“، مدرسہ سابق، ۱۷۔

ادارے کی ذمہ داری علمی بھی ہے اور اخلاقی بھی۔ ادارے کا مقصد اسلام کی ماضی کی روایات کا جامع مطالعہ بھی ہے اور دور جدید کے سیاق سابق میں اس کی تفہیم و تبیر کی کوشش بھی۔ یہ مطالعہ غالباً علمی اور معروضی انداز سے ہونا چاہیے تاہم بے مقصد اور بے لگاؤ قسم کی تحقیق مقصد نہیں بلکہ اس تحقیق و مطالعہ سے اپنی ذاتی اور معاشرتی زندگی کے لیے سبق حاصل کرنا مقصود ہے۔ سائنسی تفہیم اور دینی عقائد میں تضاد کی تلاش کی وجہے ہم آہنگی مطہر نظر ہوئی چاہیے، چنانچہ اس طرح مسلمان کے قدم اس کی ماضی کی سرزین پر ہیں تو اس کی نظریں مستقبل کی طرف ہیں اور ان کے ہاتھ آج کی زندگی کو کل کے تقاضوں کو سامنے رکھتے ہوئے ماضی کی مثالی اقدار کی روشنی میں ڈھالنے میں مصروف ہیں۔ ان مقاصد کے حصول کے لیے ضرورت اس بات کی ہے کہ اس قسم کے تحقیق و مطالعے کے لیے باقاعدہ تربیت دی جائے تا کہ ایسے عالم تیار ہو سکیں جو تاریخ اسلام کے ان تمام پہلوؤں سے واقف ہوں۔ یہ لوگ پھر علمی مقالوں، رسائلوں اور کتابوں کی صورت میں اپنی تحقیقات کے نتائج پیش کریں۔^(۹۷)

تعلیم و تربیت کے پروگرام ادارہ تحقیقاتِ اسلامی کے بنیادی فرائض میں شامل تھے۔ ادارے نے اپنا پہلا تربیتی پروگرام ۱۹۶۳ء کو شروع کیا۔ اس پروگرام کے انچارج ڈاکٹر صیر حسن معصومی تھے جب کہ اس کا افتتاح سینیگال اور نائجیریا کے شیخ الاسلام الحاج ابراہیم بناس نے کیا۔^(۹۸)

جب ادارہ تحقیقاتِ اسلامی نے اپنے تربیتی پروگراموں کا آغاز کیا تو اس وقت علوم اسلامیہ کے ماہرین اور معاصر علوم کے ماہرین میں بڑی خلچ تھی۔ ایک طرف روایتی، دینی مدارس کے فارغ التحصیل تھے جنہیں عربی اور روایتی اسلامی علوم پر تدسترس تھی لیکن وہ معاصر مباحثت اور افکار سے آگاہ نہیں تھے۔ دوسری طرف یونیورسٹیوں سے فارغ التحصیل تھے جو اگرچہ جدید مباحثت سے تو آگاہ تھے لیکن انھیں عربی اور روایتی اسلامی علوم پر کماحتہ مہارت نہیں تھی۔ اس صورت حال میں ان دونوں قسم کے اہل علم کے درمیان ادارہ تحقیقاتِ اسلامی نے اپنے تربیتی پروگرام کے ذریعے خلچ پر کرنے کے لیے کوشش کی۔ ادارے کے اس تربیتی پروگرام میں ان طالب علموں کو شامل کیا جاتا تھا جن کی کم از کم تعلیم ایم۔ اے ہو ادارے کا پہلا تربیتی پروگرام ۱۹۶۳ء سالہ تھا اور اس کی تکمیل پر شریک تربیت کوپی ایچ ڈی مقالہ لکھنے کے لیے تیار کرنا مقصود تھا۔ اس کورس کا نصاب بہت محنت سے تیار کیا گیا تھا۔ بنیادی اسلامی علوم کے ساتھ ساتھ اس میں معاصر عربی، فرانسیسی اور جرمی زبان کی تدریس بھی شامل تھی۔ اس تربیتی پروگرام کا مقصد حسب ذیل تھا:

The aim of this syllabus of course, is to equip the young Muslim scholar of Islam with such a mental and academic

۔ ۹۷۔ کتابچہ ادارہ تحقیقات اسلامی مجریہ ۱۹۶۳ء، بحوالہ خالد مسعود، مصدر سابق، ۹۷۰۔

discipline as may enable him to understand Islam through its original bases and interpret it efficiently to the modern age.^(۹۹)

(اس نصاب کا مقصد نوجوان مسلمان اسکالر کو ایسا ذہن اور علمی نظم فراہم کرنا ہے جو اسے اسلام کو اس کے اصل بنیادوں سے سمجھنے اور جدید دور کے لیے کامیابی کے ساتھ اس کی تشریف کرنے کے قابل بنادے)

بعد کے ادوار میں بوجہہ یہ پروگرام جاری نہ رہ سکا۔ اگرچہ کم دورانیہ کی کچھ تربیتی ورکشاپس ضرور منعقد ہوتی رہیں لیکن جامع تحقیقی تربیت کا پروگرام جو ادارے کی حرکیات کا مستقل حصہ ہو غیر موجود رہا۔ ۲۰۱۵ء میں اس ضمن میں پائلٹ ٹریننگ پروگرام شروع کیا۔ اس پروگرام میں ۲۵۰ طلبانے شرکت کی۔ اس پائلٹ پروگرام کی کام یابی کی بنیاد پر ۲۰۱۷ء میں انڈر گریجویٹ پوسٹ گریجویٹ اور پوسٹ ڈاکٹریٹ ٹریننگ کے لیے مستقل تربیتی پروگرام دیے گئے۔ ان پروگرامز کی ادارے کی کوئی نسل نے گیارہویں اجلاس میں منظوری دی۔ ان تربیتی پروگراموں پر اب عمل ہو رہا ہے اور طلباء تحقیقی مہارت میں تربیت حاصل کر رہے ہیں۔ ان پروگراموں کی تفصیل حسب ذیل ہے:

انڈر گریجویٹ تربیت برائے تکنیکی تحقیق نگاری

اس تربیتی پروگرام کا مقصد انڈر گریجویٹ طلباء و طالبات کو تحقیقی اور تحقیقی تحریریں لکھنے کے لیے تیار کرنا ہے۔ یہ پروگرام ان طلباء کے لیے تیار کیا گیا ہے جن کے پاس تحقیقی اور تخلیقی تحریروں کا تجربہ نہ ہونے کے برابر ہوتا ہے۔ اس تربیتی پروگرام میں طلباء کو تحریر کے بنیادی اصول سے آگاہ کیا جاتا ہے تاکہ وہ تحقیق کے ابتدائی اصول جان سکیں۔

یہ ایک ہفتہ کی تربیت کا پروگرام ان طلباء کے لیے ہے جو ۱۲/ سالہ تعلیم کے بعد یونیورسٹی کے کسی بی ایس پروگرام میں داخلہ لے چکے ہوں اس پروگرام کو Interactive سیشنز میں کامل کیا جاتا ہے۔ ان پروگرام میں جن نکات پر طلباء کو بنیادی معلومات دی جاتی ہیں وہ حسب ذیل ہیں:

- ۱۔ طلباء کی تحقیقی صلاحیتوں کی تعمیر
- ۲۔ تحقیقی اسلوب اور تعلیمی تحریروں کے متعلق آگاہی
- ۳۔ مضمون نویسی کے متعلق علمی آگاہی
- ۴۔ تحریروں میں پیغماڑ منبع کی تقطیق کی عملی تربیت
- ۵۔ جمع مواد کے وسائل اور آلات

99— opcit. 83.

100— Minutes of the 11th meeting of IRI Council held on October 27, 2017, 255.

تحقیق نگاری کی پوسٹ گرجویٹ تکمیلی تربیت

یہ ایک سالہ تربیتی پروگرام ان طلباء طالبات کے لیے ترتیب دیا گیا ہے جو کسی یونیورسٹی میں ایم ایمس / ایم فل یا پی ایچ ڈی کر رہے ہوں۔ یہ پروگرام اس طرح ترتیب دیا گیا ہے کہ طلباء پنے تعلیمی پروگرام کی تکمیل کرتے ہوئے اس کی تحقیق سے متعلقہ امور کی تربیت حاصل کر سکیں۔ اس پروگرام کے درج ذیل تین مراحل ہیں:

پہلا مرحلہ : Capacity Building اور بنیادی تحقیقی صلاحیتوں سے آگاہی

دوسرा مرحلہ : علمی اور تحقیقی کام کا عملی مظاہرہ

تیسرا مرحلہ : تکمیلی ایڈیشنگ اور معیاری تحقیق کی عملی تطبیق

اس پروگرام میں نظری اور عملی تربیت دونوں چیزوں شامل ہیں۔ یہ کافی معروف تربیتی پروگرام ہے اور اس میں طلباء پور شرکت کر رہے ہیں۔ یہ ایک سالہ پروگرام ہے جس میں Face to Face اور Distance Learning کے اصولوں کو بھی استعمال کیا جاتا ہے۔

پوسٹ ڈاکٹریٹ تربیتی پروگرام

یہ پروگرام نئے پی ایچ ڈی کرنے والے محققین کے لیے ہے جو اگرچہ تحقیق کے ذریعے پی ایچ ڈی کر چکے ہیں، لیکن انھیں تحقیق کے حوالے سے مزید تربیت کی ضرورت ہے۔ یہ تحقیق کی اعلیٰ پانے کی تربیت کروانے کے لیے ترتیب دیا گیا ہے۔

امید ہے کہ ادارہ تحقیقات اسلامی کا یہ تحقیقی پروگرام پاکستان میں اچھی تحقیق کی تحریک میں اپنا حصہ ضرور ڈالے گا۔ اس پروگرام کے شرکا ایک سال کے لیے ادارہ تحقیقات اسلامی سے منسلک رہیں گے۔ اس پروگرام کے آغاز میں انھیں تحقیقی اصولوں، منصوبہ بندی اور جمع مواد وغیرہ کی نظری تربیت سے گزارنا ہو گا، جب کہ اس کے بعد بقیہ پورے پروگرام میں منتخب محققین عملی طور پر تحقیقی کام کریں گے۔ اس دوران میں ہر اسکالر کی معاونت اور رہنمائی ایک تجربہ کار سینٹر پروفسر کریں گے۔ اس طریقے سے محققین کے ایسے مجموعے کی تیاری میں مدد ملے گی جو عملی طور پر نہ صرف تحقیق کا تجربہ رکھتے ہوں بلکہ انھیں اپنے اختصاص میں ہونے والی معاصر تحقیق کا بھی بہ خوبی علم ہو۔ ان کی تحقیق سے نہ صرف ان محققین کے ذاتی علم میں اضافہ ہو، بلکہ یہ تحقیق ان کے اداروں اور مجموعی طور پر پاکستان کی تحقیقی ثقافت میں بھی مفید اضافہ ہو۔

۴۔ کانفرنسز سینی نار مجلس مذاکرہ اور پیچھرے کا اہتمام

ادارہ تحقیقاتِ اسلامی کے مقاصد میں سے ایک اہم مقصد ادارے میں کانفرنسز، سینی نارز اور خصوصی پیچھرے کا اہتمام کرنا بھی ہے۔ ادارے نے اپنے قیام سے لے کر اب تک بڑی تعداد میں بین الاقوامی اور قومی کانفرنسز کا انعقاد کیا ہے۔ ادارے کی ان تقریبات کا خاصہ ان کا علمی اور تحقیقی پہلو ہے۔ ان کانفرنسوں میں صرف انھی لوگوں کو شرکت دعوت دی جاتی ہے جو علمی اور تحقیقی مقالات پیش کر سکیں۔ ان مقالات کا انتخاب پوری جائز پڑتاں کے بعد کیا جاتا ہے۔ کانفرنسز کے بعد مقالات کو کتابی شکل میں بھی شائع کیا جاتا ہے اسی نارز اور کانفرنسز کی سفارشات پر عمل درآمد کے لیے عملی اقدامات بھی کیے جاتے ہیں۔ ادارہ تحقیقات اسلامی ان علمی مجلس کے ذریعے فکری اور تحقیقی آبیاری کا انتظام کرتا ہے جس سے مسائل کے حل کے لیے نئی راهیں سامنے آتی ہیں۔^(۱۰۱)

۵۔ ادارہ تحقیقاتِ اسلامی کا کتب خانہ اور اس کے علمی نوادرات

ادارہ تحقیقاتِ اسلامی کا کتب خانہ بلاشبہ اس وقت علومِ اسلامیہ میں پاکستان کا سب سے بڑا اور جامع کتب خانہ ہے۔ اس کتب خانے کا آغاز ادارہ تحقیقاتِ اسلامی کے باقاعدہ قیام سے پہلے ہی ہو گیا تھا۔ ۱۹۵۳ء میں مولانا عبدالعزیز میمن نے ادارے کا آغاز اسی کتب خانے سے کیا تھا۔ ڈاکٹر اشتیاق حسین قریشی نے بھی اس کتب خانے کی ترقی میں اہم کردار ادا کیا۔ اس کتب خانے میں ایک لاکھ اسی ہزار (۱۸۰۰۰) سے زیادہ کتابیں مجلات اور دوسرے علمی ذخائر موجود ہیں۔ ۱۹۸۶ء میں اس کتب خانے کو ڈاکٹر محمد حمید اللہ مرحوم سے منسوب کیا گیا تھا۔ حال ہی میں کتب خانے کی تزیین آرائش کے ایک بڑے منصوبے کا آغاز کیا گیا ہے۔ ادارہ تحقیقاتِ اسلامی کے کتب خانے کی ایک نمایاں خوبی اس میں موجود علمی نوادرات ہیں۔ ان نوادرات کو پوری دنیا سے جمع کیا گیا ہے۔ یہاں پر موجودہ مخطوطات نایاب اور بہت قیمتی ہے^(۱۰۲) اور مستقبل میں تحقیق کے لیے بہت عمدہ بیان فراہم کر سکتے ہیں۔^(۱۰۳)

- ۱۰۱ - ۲۰۱۳ء سے ۲۰۱۷ء تک ادارے کی علمی سرگرمیوں کے لیے دیکھیں:

Performance Report of IRI 2014-17, 56-72.

- ۱۰۲ - ادارے کی علمی مجلس کے حوالے سے اس اشاعت میں ایک الگ مقالہ بھی موجود ہے جس میں ادارے کی کانفرنسز اور علمی مجلس کی تفصیلات ملاحظہ کی جاسکتی ہیں۔

- ۱۰۳ - کتب خانے کی تفصیل کے لیے دیکھیے: احمد خان، ”ادارہ تحقیقاتِ اسلامی کا کتب خانہ“، فکر و نظر، اسلام آباد، ۱۳:۱۳؛

(۱۹۷۶ء)؛ عبد القدوس ہاشمی، ”کتب خانے کے علمی نوادرات“، فکر و نظر، اسلام آباد ۱۳:۱۱؛ ۱۹۷۶ء (۱۹۷۶ء)، ۱۱:۱۳۲-۱۳۳۔

S.A.Zafar, Islamic Research Institute Library Resources and Services 1997, 1-26.

- ۱۰۴ - چون کہ اس اشاعت میں ادارے کے کتب خانے پر ایک الگ مضمون شامل ہے اس لیے اس جگہ بہت اختصار سے ادارے کے محمد حمید اللہ کتب خانے کا ذکر کیا ہے۔

۶۔ پاکستانی معاشرے کی تشكیل جدید کی غرض سے قومی بیانیہ 'پیغام پاکستان' کی تیاری

۱۹۵۶ء کے دستور میں قرارداد مقاصد کے تقاضوں کے مطابق پاکستانی معاشرے کی اسلامی بنیادوں پر

تشكیل جدید کے لیے ادارہ تحقیقات اسلامی کا قیام تجویز کیا گیا تھا۔ ۱۹۶۰ء میں قائم ہونے والا یہ ادارہ ۱۹۸۱ء میں قائم ہونے والی مین الاقوامی اسلامی یونیورسٹی کی بنیاد بنا تو شخصیت کی ہمہ جہتی تغیر کے ساتھ ساتھ انسانی فکر کی اسلامی بنیادوں پر تشكیل جدید بھی یونیورسٹی کے وظن میں شامل کی گئی۔ اسی لیے ادارہ تحقیقات اسلامی نے ریاست پاکستان کی قومی خدمت سر انجام دیتے ہوئے معاشرے کی تشكیل نو میں اپنا حصہ ڈالنے کے لیے کئی قیمتی تحقیقی مطبوعات شائع کیں۔ ادارہ تحقیقات اسلامی فکری ہم آہنگی اور قومی یک جہتی کی علامت ہے اسی لیے تمام مکاتب فکر کے علماء، سماجی رہنماؤں اسکالر زاس پر اعتماد کرتے ہیں۔

انجھی وجوہات کی بنا پر صدر اسلامی جمہوریہ پاکستان نے جب یونیورسٹی کو تشدد، انتہا پسندی اور دہشت گردی کے خلاف ایک قومی بیانیہ تشكیل دینے کے لیے اپنا کردار ادا کرنے کی ہدایت کی تو یونیورسٹی نے ادارہ تحقیقات اسلامی کو مدد ہبی، سماجی اور سیاسی رہنماؤں کے ساتھ مل کر قومی بیانیہ تیار کرنے کی ذمہ داری سونپی۔ ادارہ تحقیقات اسلامی نے اس ضمن میں دینی رہنماؤں اور جامعات کے اساتذہ سے مل کر قومی بیانیے کے اہم نکات کا ابتدائی مسودہ تیار کیا۔ اس مسودے کو ۲۰۱۷ء میں صدر اسلامی جمہوریہ پاکستان عزت آب جناب معنوں حسین کی زیر صدارت منعقد ہونے والے قومی سینی ناربہ عنوان "یثاق مدینہ کی روشنی میں پاکستانی معاشرے کی تشكیل نو" میں پیش کیا گیا۔ اس سینی ناربہ میں طے کیا گیا کہ قومی بیانیے کے بنیادی نکات پر مشتمل یہ دستاویز جو کہ متفقہ اعلامیہ اور متفقہ فتویٰ اور اس کی تائید پر مشتمل ہے "پیغام پاکستان" کے نام سے موسم کی جائے گی۔^(۱۰۳)

پیغام پاکستان کو اضافے، تصحیح، بہتری اور تراجمیم کے لیے مشتہر کیا گیا اور اس کے مندرجات کو بہتر بنانے کے لیے مذہبی رہنماؤں، دینی مدارس کے مفتیان کرام، ممبر ان پارلیمنٹ، قومی جامعات کے اساتذہ، ریسرچ اسکالرزوں، سول سوسائٹی کے ارکین، پالیسی سازوں اور مختلف شعبہ ہائے زندگی سے تعلق رکھنے والی شخصیت سے آرا طلب کی گئیں۔ اس حوالے سے تقریباً دو ہزار سر کردہ علمی اور مذہبی شخصیات نے اپنی آراء کا اظہار کیا۔

قومی سینی نارب کی سفارشات کی روشنی میں پیغام پاکستان پر زیادہ سے زیادہ لوگوں سے مشاورت کے لیے ادارہ تحقیقات اسلامی نے حکومت پاکستان کے مختلف اداروں کے تعاون سے ملک بھر میں کئی کانفرنز، سیمینارز اور

ورکشاپ منعقد کیں۔ اس ضمن میں بہاء الدین زکریا یونیورسٹی، ملتان میں اگست ۲۰۱۷ء میں تین روزہ ورکشاپ منعقد کی گئی۔ اسی طرح ملتان ہی میں مختلف علماء کے ساتھ ایک مشاورتی اجلاس جامعہ خیر المدارس میں بھی منعقد کیا گیا۔ اس بنیادی قومی بیانیے کو کراچی یونیورسٹی میں جولائی ۲۰۱۷ء میں منعقد ہونے والی کانفرنس میں بھی زیر بحث لایا گیا۔ مشاورت کا یہ سلسلہ ملک بھر میں تقریباً چھ ماہ تک چلتا رہا۔

مزید برآں پیغام پاکستان کو وزارت داخلہ، وزارت خارجہ، وزارت تعلیم، وزارت مذہبی امور، وزارت انسانی حقوق اور حکومت پاکستان کے دوسرے اداروں کی مدد سے پنجاب یونیورسٹی لاہور، جی سی یونیورسٹی لاہور، سردار بہادر خان یونیورسٹی کوئٹہ، بلوچستان یونیورسٹی آف انفار میشن ٹیکنالوجی کوئٹہ، صوبائی اسمبلی بلوچستان، بacha خان یونیورسٹی چار سدہ اور بحریہ یونیورسٹی اسلام آباد جیسے اداروں میں منعقد ہونے والے مختلف مشاورتی اجلاسوں میں زیر بحث لایا گیا۔ اس ضمن میں ایک اہم پیش رفت فٹاٹ سے تعلق رکھنے والے علماء اور مشائخ کا جرگہ تھا جو پشاور میں منعقد ہوا اور اس جرگے میں بھی ”پیغام پاکستان“ کی تائید کی گئی۔

پارلیمنٹری یونیورسٹی، سول سوسائٹی، تعلیمی اہرین، پالیسی سازوں اور مختلف مذاہب کے نمائندہ مذہبی رہنماؤں کے مشترکہ اجلاس منعقدہ ۱۸ اکتوبر ۲۰۱۷ء کو فصل مسجد میں پیغام پاکستان کی روشنی میں بین المذاہب ہم آہنگی اور یک جہتی کو فروغ دینے کے لیے متفقہ پالیسی ڈیکلریشن جاری کیا ہے۔^(۱۰۵)

پیغام پاکستان کے حوالے سے پاکستانی جامعات کا کردار بہت اہم ہے اسی لیے ۲۰ نومبر ۲۰۱۷ء میں پاکستانی جامعات کے واکس چانسلرز کی ایک قومی کانفرنس ادارہ تحقیقات اسلامی میں ہائر ایجوکیشن کمیشن کے تعاون سے منعقد کی گئی۔ اس کانفرنس میں قومی جامعات کے واکس چانسلرز کے ساتھ ساتھ بعض وفاتی وزراء، دوست ممالک کے سفراء کرام اور پارلیمنٹریز نے بھی شرکت کی۔ اس کانفرنس میں بھی پیغام پاکستان کے بنیادی نکات پر سیر حاصل بحث ہوئی اور ان کی آرائی کی روشنی میں دہشت گردی، تشدد، فرقہ واریت اور انہا پسندی کے سدباب کے لیے قومی جامعات کے واکس چانسلرز کی طرف سے ایک متفقہ اعلامیہ بھی جاری کیا گیا۔ اس اعلامیہ کے ذریعے قومی جامعات نے پوری قوم کے ساتھ مل کر فکری اور علمی جدوجہد کے عزم کا اعادہ کیا۔^(۱۰۶)

۱۰۵۔ دیکھیے: مذہبی رہنماؤں، سماجی قائدین پارلیمنٹریز اور پالیسی میکر گروپ کے اجتماع کا متفقہ اعلامیہ مورخہ ۱۸ اکتوبر ۲۰۱۷ء۔

۱۰۶۔ دیکھیے: متفقہ اعلامیہ واکس چانسلرز کانفرنس ۲۰ نومبر ۲۰۱۷ء۔

پیغام پاکستان میں اسلامی صافطہ، حیات کی وضاحت کی گئی ہے اور اسلامی جمہوریہ پاکستان کو در پیش مسائل کا تجزیہ کیا گیا ہے۔ اس میں بتایا گیا ہے کہ ریاست کے خلاف جنگ، دہشت گردی، فرقہ پرستی، تکفیر اور جہاد کی غلط تعریج جیسے چیلنجز اور امر بالمعروف کے نام پر قانون کو اپنے ہاتھ میں لینے کے رجحانات بھی ہمارے معاشرے میں پائے جاتے ہیں۔ ریاست پاکستان کے ساتھ وفاداری ہمارا قومی میثاق ہے۔ اس میثاق کو بھی نظر انداز کیا جاتا ہے۔ اس دستاویز میں متفقہ اعلامیہ اور متفقہ فنوی کے ذریعے ان تمام رویوں کا رد کیا گیا ہے جو اسلامی تعلیمات اور اسلامی جمہوریہ پاکستان کے دستور کے منافی ہیں اور پاکستان کو متحد، ترقی یافتہ اور جدید جمہوری ریاست بنانے کے لیے لائحہ عمل بھی تجویز کیا گیا ہے۔^(۱۰۷)

پیغام پاکستان میں واضح کہا گیا ہے کہ پاکستان ایک اسلامی جمہوری ملک ہے جس کی بنیاد ۱۹۷۳ء کا متفقہ دستور پاکستان ہے۔ اس قومی بیانیہ میں وضاحت کی گئی ہے کہ نفاذ شریعت کے نام پر طاقت کا استعمال، ریاست کے خلاف مسلح مجاز آرائی اور تحریب کاری کی تمام صورتیں شریعت کے منافی ہیں۔ اس بیانیے میں نہ صرف ریاستی اداروں کے خلاف مسلح کارروائیوں کی ممانعت ہے بلکہ فرقہ وارانہ منافرت، مسلح فرقہ وارانہ تصادم اور دوسروں پر اپنے نظریات کو زبردستی مسلط کرنے کی روشن جیسے تشددانہ رویوں کو فساد فی الارض قرار دیا گیا ہے۔ اس پیغام میں جہاد کی نوعیت، انبیاء علیہم السلام، صحابہ کرام رضوان اللہ علیہم اجمعین اور اہل بیت کی تعظیم و عزت، ریاست پاکستان کے ساتھ ہمارے میثاق، غیر مسلموں کے حقوق اور خواتین کے حقوق کے حوالے سے بھی واضح ٹھوس اور قابل عمل اسلامی موقف بیان کیا گیا ہے۔^(۱۰۸)

ترقی، خوشحالی اور قومی استحکام کے لیے قومی بیانیے کی تشكیل ایک مسلسل عمل ہے جو قومی تقاضوں، قومی مسائل اور ضرورتوں کی بنیاد پر آگے بڑھتا رہتا ہے۔ قومی بیانیہ تشكیل پاتار رہتا ہے اور اسی کی روشنی میں قومیں، معاشرے اور ملک ترقی کرتے ہیں۔ قومی بیانیے کی تیاری اور اس کی عملی تطبیق سہرے مستقبل کی نوید ہے۔ ۱۹۷۳ء کے دستور کے بعد متفق طور پر بننے والی یہ دستاویز قوم کے اتحاد کی علامت بھی ہے اور درست منزل کی نشان وہی بھی۔ اس لیے اس کام کو ایک جہد مسلسل کے ذریعے جاری رکھا جانا چاہیے تاکہ قومی بیانیہ کے بنیادی نکات کی روشنی میں قومی پالیسیاں تشكیل دی جائیں۔ اس فکری جدوجہد کو تحریر، تقریر اور تقدیم کے ذریعے مزید موثر کرنے کی ضرورت ہے تاکہ فرسودہ ذہنیت Mindset کو اسلامی فکری اصولوں کی بنیاد پر تبدیل کر کے متحد، متمن، مہذب

- ۱۰۷ - پیغام پاکستان، ۲۸،

- ۱۰۸ - پیغام پاکستان، ۲۹،

اور ترقی یافتہ پاکستانی معاشرہ تشکیل پاسکے۔ اس لیے اس کام کو مربوط طریقے سے جاری رکھنے کے لیے ادارہ تحقیقاتِ اسلامی میں درج ذیل مراکز قائم کیے گئے:

- 1- Centre for Peace, Reconciliation and Reconstruction Studies
- 2- Centre for Study of Islam, Democracy & Human Rights

اس پیغام پاکستان کی باضابطہ طور پر صدر اسلامی جمہوریہ پاکستان نے ۱۲ جنوری ۲۰۱۸ء کو ایوان صدر میں رہنمائی کی۔ اس موقع پر وفاقی وزیر داخلہ جناب احسان اقبال، وفاقی وزیر خارجہ جناب خواجہ محمد آصف، محترم جناب راجہ ظفر الحق تاکید ایوان سینٹ آف پاکستان، مولانا فضل الرحمن ممبر قومی اسمبلی اور پاکستان میں دینی مدارس کے تمام وفاقوں کے سربراہوں نے اپنی گفتگو میں پیغام پاکستان کی تیاری میں ادارہ تحقیقاتِ اسلامی کی کوششوں کو خراج تحسین پیش کیا۔ اب ادارہ قومی بیانیے کو عملی طور پر نافذ کرنے کے لیے پورے پاکستان میں تربیتی اور عملی پروگرام مرتب کر رہا ہے۔^(۱۰۹)

۷۔ ادارہ تحقیقات اسلامی کی کارکردگی کا جائزہ

ادارہ تحقیقات اسلامی کے ابتدائی سالوں میں ادارے کے بورڈ آف گورنر ز اور ۱۹۸۰ء کے بعد ادارے کی کونسل کے فرائض میں یہ شامل ہے کہ وہ ادارے کی کارکردگی کا جائزہ لے۔ ادارے کے قواعد کی رو سے ادارے کی سالانہ کارکردگی رپورٹ یونیورسٹی کے بورڈ آف گورنر ز کو پیش کرنا بھی ضروری ہے۔ اس سالانہ جائزے کے علاوہ ۱۹۸۵ء اور ۱۹۸۷ء میں سپیشل جائزہ کمیٹی کے ذریعے بھی ادارے کی اجتماعی اور ادارے میں موجود اسکالرز کی انفرادی کارکردگی کا تفصیلی جائزہ لیا گیا۔

ادارے کے بورڈ آف گورنر نے ۱۸ جون ۱۹۸۳ء میں ادارے کی کارکردگی کا جائزہ لینے کے لیے جناب جمیں محمد افضل چیمہ کی سربراہی میں ایک جائزہ کمیٹی بنائی۔ اس کمیٹی کے دیگر ممبر ان میں ڈاکٹر ممتاز حسن، پروفیسر احمد محمد قاضی، ڈاکٹر محمد الجل، مولانا عبد القدوس اور ڈاکٹر عبد الواحد ہالے پوتا شامل تھے۔ کمیٹی نے ادارے کی کارکردگی کا تفصیلی جائزہ لیا اور ادارے کی کارکردگی کو سراہتے ہوئے مزید بہتر بنانے کے لیے کئی سفارشات پیش کیں جن کا خلاصہ حصہ ذیل ہے:

- ادارے کو ایک یونیورسٹی کا درجہ دیا جائے اور اس کے لیے ضروری قانونی اقدامات کیے جائیں۔

دیکھیے: ادارہ تحقیقات اسلامی کی کونسل کے گیارہویں اجلاس منعقدہ ۲۰۱۸ء، اکتوبر ۲۰۱۷ء، کی رواداد، ۲۰۱۸ء۔

- ۲ ادارہ اپنے ماسٹر پلان کے مطابق اپنی کارکردگی بہتر بنائے۔
- ۳ ادارے کے تحقیقی منصوبوں میں ادارے سے باہر کے اسکالرز کو بھی شامل کیا جائے نیز تحقیقی کاموں کے اعزازیہ میں بھی اضافہ کیا جائے۔
- ۴ ادارے کے سربراہ کا درجہ ڈائریکٹر سے بڑھا کر ڈائریکٹر جزل یا یونیگ ڈائریکٹر کر دیا جائے اور اس کے اسکالرز کو یونی ورثی اساتذہ کے ہم پلہ پروفیسر، ایسو سی ایٹ پروفیسر، اسٹینٹ پروفیسر اور لیکچرر کے مناصب دیئے جائیں۔
- ۵ ادارے کے لیے کم از کم ۳۰۰ ایکٹر پر مبنی ایک الگ کیمپس قائم کیا جائے۔
- ۶ ادارے میں سائنس، ٹرانسلیشن اور لایو نٹس قائم کیے جائیں مزید یہ کہ ادارے کے پرنسپل اور لبریری کو مزید مضبوط کیا جائے۔
- ۷ اس جائزہ کمیٹی نے محسوس کیا کہ ادارے نے اپنے قیام کے بعد سے بہت اہم کام کیا ہے، لیکن اس کی کارکردگی منظر عام پر نہیں آئی اس لیے ادارے کی کارکردگی کو عوام کے سامنے بھرپور انداز پیش کیا جانا چاہیے۔^(۱۰)

دوسری مرتبہ ادارے کی کارکردگی کے تفصیلی جائزے کے لیے ۱۹۸۵ء میں بھی ادارے کی کونسل نے چار ارکان پر مشتمل ایک جائزہ کمیٹی قائم کی تاکہ وہ ادارے کی تاسیس سے لے کر اب تک کیے گئے تحقیقی کام کا مجموعی حیثیت سے اور ادارے کے ہر اسکالر کی انفرادی کارکردگی کا تنقیدی جائزہ لے مزید یہ کہ ادارے کے مستقبل کے لیے ٹھوس بنیادوں پر منصوبہ بندی کے رہنماءصول وضع کرے۔ ۱۹۸۵ء میں ادارے کے جائزے کے لیے قائم کردہ کمیٹی حسب ذیل شخصیات پر مشتمل تھی:

- ۱ جناب پروفیسر خورشید احمد، چیئرمین انٹی ٹیوٹ آف پالیسی اسٹڈیز چیئرمین
- ۲ جناب پروفیسر ذوالقدر علی ملک، واکس چانسلر اسلامیہ یونی ورثی، بہاول پور رکن
- ۳ جناب خالد ایم اسحاق، ایڈو کیٹ کراچی رکن
- ۴ جناب ڈاکٹر ایم زمان، ڈائریکٹر جزل ادارہ تحقیقات اسلامی رکن
- ۵ جناب سعید احمد شاہ، سیکرٹری ادارہ تحقیقات اسلامی رکن

کمیٹی نے ۱۱-۱۲ جولائی ۱۹۸۵ء، ۱۲-۱۷ اگست ۱۹۸۵ء، ۱۷ فروری ۱۹۸۶ء اور ۱۳ جون ۱۹۸۶ء میں اپنے مختلف اجلاس منعقد کیے اور تفصیل کے ساتھ ادارے کی کارکردگی کا جائزہ لیا۔ اس تفصیلی جائزہ میں کمیٹی

نے ادارے کے ہر اسکالر کے انفرادی تحقیقی کام، مطبوعات، تعلیمی قابلیت اور مقالات کا جائزہ لیا اور اس کو بہتر بنانے کی تجویز دیں۔ اس طرح اس کمیٹی نے ادارے کی اجتماعی کارکردگی کا بھی جائزہ لیا اور اسے مزید بہتر بنانے کے لیے تجویز دیں۔ اس کمیٹی نے تجویز کیا کہ ادارے کے اسکالر ز اپنی زیادہ توجہ تحقیق پر صرف کریں۔ ادارہ اپنا ریکارڈ مرتب کرے اور ادارے کے تحقیقی اور انتظامی یو نٹس میں زیادہ تبدیلیاں نہ کی جائیں تاکہ ادارے کے محققین یکسوئی سے تحقیقی کام کر سکیں۔ اس جائزہ کمیٹی نے یہ بھی محسوس کیا کہ ادارے کا مقصد متعدد مرتبہ تبدیل ہوا ہے۔ اس وجہ سے بھی نہ صرف تحقیقی کام کا حرج ہوا بلکہ ادارے کی کتب ریکارڈ اور فرنچر وغیرہ کا ضایع بھی ہوا۔ کمیٹی نے اس موقع کا اظہار کیا کہ اب جب کہ ادارہ فیصل مسجد کمپلیکس میں منتقل ہو گیا ہے اس لیے امید ہے کہ ادارے کی کارکردگی میں بہتری آئے گی۔⁽¹¹¹⁾

۷۲۰۰ء میں یمن الاقوامی اسلامی یونیورسٹی کے ریکٹر اور صدر نے مشترک طور پر یونیورسٹی کی ان فیکلٹیوں، اکیڈمیوں اور اداروں کے جائزہ کے لیے ایک کمیٹی بنائی جن میں علوم اسلامیہ اور عربی کی تدریس ہوتی ہے۔ اس کمیٹی کے درج ذیل ارکان تھے:

- ۱۔ پروفیسر ڈاکٹر ممتاز احمد ایگزیکٹو ڈائریکٹر، اقبال یمن الاقوامی ادارہ برائے تحقیق و مکالمہ
- ۲۔ ڈاکٹر شہاب احمد ہائر ایجو کیشن کمیشن، پروفیسر، ادارہ تحقیقات اسلامی
- ۳۔ ڈاکٹر عبد الحمید بریش ہائر ایجو کیشن کمیشن، پروفیسر، کلیہ اصول الدین

اس کمیٹی نے اپنی جائزہ روپورٹ یوں پیش کی:

Islamic Research Institute (IRI) One of the declared goals of IIUI is “*Interactive dialogue with international academia*”. At the present time, IRI is the only internationally recognised academic unit in IIUI- in other words, IRI is the IIUI’s primary means to “dialogue with international academia”.⁽¹¹²⁾

(یمن الاقوامی اسلامی یونیورسٹی کا ایک واضح دائرہ، ”یمن الاقوامی علمی دنیا کے ساتھ مکالمہ“ کا ہے۔ موجودہ وقت میں ادارہ تحقیقات اسلامی، یمن الاقوامی اسلامی یونیورسٹی کا ایک یمن الاقوامی طور پر معروف ادارہ

۱۱۱۔ روپورٹ جائزہ کمیٹی ادارہ تحقیقات اسلامی، اسلام آباد، ۱۹۸۵ء۔ ۱۹۸۶ء۔

112۔ Report of the visiting scholars’ committee constituted by the Rector and President of the International Islamic University, Islamabad academic year 2007-2008 to advise the university on raising standards of education in Islamic faculties dated August 1, 2008, 21-22.

ہے۔ دوسرے لفظوں میں ادارہ تحقیقات اسلامی، بین الاقوامی اسلامی یونیورسٹی ”بین الاقوامی علمی دنیا کے ساتھ مکالمہ“ کا بنیادی وسیلہ ہے)

اس کمیٹی کی رائے میں ادارہ تحقیقات اسلامی یونیورسٹی میں تحقیقی کلچر کی ترویج کے لیے اہم کردار ادا کر سکتا ہے۔ کمیٹی نے خاص طور پر ادارے کے مجالات کی کارکردگی کو سراہا۔ اس کمیٹی نے ادارے کے اندر کئی تبدیلیاں بھی تجویز کیں۔ کمیٹی نے رائے دی کہ ڈاکٹر محمد حمید اللہ لاہوری یونیورسٹی اور پاکستان کے لیے بہت اہم ہے لیکن اس کا بجٹ بہت کم ہے لہذا اس میں اضافہ کیا جائے۔ اگرچہ اس جائزہ روپورٹ میں کئی اہم قبل عمل تجویز شامل تھیں لیکن بہت زیادہ مخالفت کی وجہ سے اس کمیٹی کی سفارشات پر عمل درآمد کی نوبت نہیں آئی۔

ادارہ تحقیقات اسلامی پاکستان کے ان چند اداروں میں سے ہے جو نہ صرف شان دار تاریخ رکھتے ہیں، بلکہ ان کی کارکردگی بھی نمایاں رہی۔ یہ ادارہ پاکستانی قوم کی اس اجتماعی خواہش کی عکاسی کرتا۔ جس کا ہداف اسلامی بنیادوں پر ترقی یافتہ، پُر امن، خوشحال اور معتدل پاکستانی معاشرے کی تشكیل جدید ہے۔ عملی، علمی اور نظریاتی پہلوؤں سے ادارے نے قابل قدر خدمات سرانجام دی ہیں۔ ادارے نے معاشرے کے مختلف طبقوں کے درمیان بعد کو کم کیا ہے اور یہ طرح ڈالی ہے کہ جذباتیت کی بجائے قومی مسائل پر ٹھنڈے دل سے غورو فکر کر کے ان کے حل کی عملی تدابیر اختیار کی جائیں۔ ادارہ تحقیقات اسلامی قرآن و سنت اور سلف صالحین کی روایات کا امین ہے۔ رجعت پسندی، انتہا پرستی اور فرقہ وار نہ کش سے اس کا دور کا بھی واسطہ نہیں ہے۔ ادارہ معاصر اسلامی فکر کے احیا میں قائدانہ کردار ادا کر رہا ہے۔ ضرورت اس بات کی ہے کہ ادارے کو مزید مضبوط بنایا جائے۔ اس کے وسائل میں اضافہ کیا جائے اور قومی اور بین الاقوامی سطح پر اس کی اہمیت کو سمجھا جائے تاکہ پاکستان میں معاصر اسلامی معاشرے کی تشكیل جدید کا خواب پورا ہو سکے۔

